



NEWSPAPER POST

Il-Belt VICTORIA

Rivista maħruġa mill-Parroċċa ta' San Ġorġ • Għawdex

Marzu – Ġunju 1998

Nru. 101 / 102

HARĠA SPEĊJALI

**PUSSES TA' MONS DR ĠUŻEPPI FARRUGIA
BHALA ARĊIPRIET TAL-PARROĊĊA BAŻILKA
TA' SAN ĠORĠ MARRI
~ 15 TA' FRAR 1998 ~**





IL-BELT

VICTORIA

RIVISTA TA' KULL XAHREJN

Uffiċċju Editorjali:

CENTRU PARROKKJALI SAN ĠORĠ

Triq il-Karita', Victoria, Ghawdex. • Tel / Fax : 55 63 77

EDITORJAL**WARA L-PUSSESS**

Ġew organizzati festi solenni fl-okkażjoni tal-Pussess ta' Dun Ġużepp Farrugia bhala Arċipriet tal-Parroċċa taghna. Kulhadd ta' sehemu biex imnexxew u nkunu qed ngħidu l-verita' jekk ngħidu li kulhadd laqqa' lil Dun Ġużepp bhala l-Arċipriet taghna. Saret bidla minghajr skossi u dan hu ta' għieh kbir għall-parroċċa taghna għax juri l-maturita' tal-Komunità tal-parrokkjali.

Wara l-festi u ċ-celebrazzjonijiet jibda x-xogħol u mil-laqgħat li saru s'issa jidher ċar li l-Arċipriet il-ġdid għandu programm kbir ta' hidma li tibni fuq dak kollu li hallew ta' qablu. L-Arċipriet wahdu ma' jista' jagħmel xejn. Pero' jidher ukoll li l-ghajnunna mhix ser tonqos. Il-Kumitati mwaqqfa ġa bdew jahdmu u j'Alla dan ma jkunx biss entużjażmu ta' l-ewwel ftit xhur. Ahna nawguraw li dawk kollha li qed jiġu msejja biex jagħtu daqqa t'id, ma' jibqgħux lura u joffru l-ghajnunna u l-pariri tagħhom kull meta jkunu mitluba.

Tajjeb ukoll wiehed jgħid li l-Arċipriet għandu r-responsabilità assoluta tat-tmexxija tal-parroċċa taghna. Id-deċiżjonijiet jehodhom hu wara li jkun kkonsulta kemm lil-Presbyterium u l-Kapitu kif ukoll il-korpi kollha fi hdan il-Komunità parrokkjali. Imma finalment hu jiehu d-deċiżjoni. J'Alla kulhadd jagħraf dan u kulhadd jkun sottomess għad-deċiżjonijiet li jittiehdu. Nuqqas ta' komprensioni jkun hemm żgur, għax ahna bnedmin u ma' nistgħux naqblu f'kollox. Imma l-Arċipriet ha l-kariga u tghabba bir-responsabilità kollha, u fuqu, u fuqu biss, taqa' r-responsabilità li jiddeċiedi fuq kwalunkwe aspett tal-hajja tal-Komunità parrokkjali.

Ahna konvinti li Dun Ġużepp ser juri għaqal kbir fit-tmexxija u kapaci jgħorr ir-responsabilità li dahal għaliha. Issa jmiss ilna li f'kull waqt u f'kull hin nahdmu spalla ma' spalla ma' Dun Ġużepp biex il-hidma tiegħu thalli l-frott mixtieq.

Dan hu l-awgurju taghna wara l-Pussess. Ahna konvinti li l-membri kollha tal-Komunità parrokkjali ser ikunu haġa wahda u li ser jiġu evitati firdiet bla bżonn li la huma ta' ġid u wisq u wisq inqas mixtieqa.

REV. DR. JOSEPH FARRUGIA
Arċipriet Ġdid

F'ta' Jannar it-tieni għodwa Ġejt mahtur int Arċipriet;
Kont f'tal-hamsa l-quddiesa
Xhin inqara d-Digriet.

Il-miġemgħa bdiet iċċapċap
Kif mal-knisja dwiet l-ahbar
Fuq l-uċuh feġġet tbissima
Fost iż-żghar, żgħażaġh u kbar.

Minn gos-Sema Ġorġi taghna
Il-Gwerrier qalbien tribun
Magħna jifrah, jawguralek
Tal-Parroċċa bik fit-tmun.

Illum nigdeb jekk nistqarrek
Li dil-bxara ma hlomt qatt!
W għalhekk issa halli nġieħek
Kun il-bniedem ta' kulhadd.

Isma', għarbel, aghder, ahfer
Xi twissija žid ukoll
Waqt li troxx imhabba w hlewa
Kull problema tasal tholl.

Jekk trid passi fuq min timxi
M'hemm x għalfejn titbiegħed wisq;
Smajnieħ 'l-Isqof waqt lil sieħbek
Xtaqlu hena, barka w risq.

Xejn la tahseb huwa faċli
Ix-xogħol l'inti dhalt għalih;
Iżda l'ahna warajk, miegħek,
Fuq kull saram, int rebbieħ.

Bħal Patrun Qaddis ta' ismek
Kun missier il-merħla kollha;
Lil Kurat ta' Ars le tinsa
B'hekk tagħraf tqaddes il-folla.

Li l-Mulej għoġbu jafdalek
u jierħiha taht idej
Matul l-ewwel jiem tas-sena,
Biex tkompli tiġbidha lej.

B'dawn il-versi nawguralek
B'għaqal, b'dehen timxi l-Parroċċa
Minn tagħmel int familja
F'għaqda wahda bħal qajoċċa.

Kav. Joe M. Attard
2.1.1998

Ritratt tal-Faċċata : JOE ATTARD



IL-PUSSESS TA' L-ARĊIPRIET MONS. ĠUZEPPI FARRUGIA

Ġimgha ta' Ċelebrazzjonijiet bit-Tema:

FIDI - LITURGIJA - KULTURA

Bejn in-nomina ta' Dun Ġuzepp Farrugia bhala Arċipriet tal-Parroċċa taghna fit-2 ta' Jannar 1998 u l-festi li saru fl-okkażjoni tal-Pusses tieghu saret hidma ntensa biex dak li kien ser jiġi ppreparat ikollu sinjifikat. Il-Kumitati mwaqqfa hadmu bla heda biex iċ-ċelebrazzjonijiet kollha jkollhom tifsira u b'hekk jitwassal messaġġ ċar u awtentiku lill-Komunità Parrokkjali taghna. Ghalhekk intaghżlet it-tema tal-festi - **FIDI - LITURGIJA - KULTURA**.

Ma setax jonqos li matul il-Ġimgha ta' ċelebrazzjonijiet jintlahqu l-kategoriji kollha tal-Komunità Parrokkjali. Ta' min isemmi wkoll li fil-ġiem ta' qabel Mons Arċipriet Farrugia mar u qaddes fid-diversi knejjes tal-Belt Victoria biex ikun jista' jwassal l-istedina tieghu għall-festi tal-pusses lill-membri tal-Komunità taghna li jifrekwentaw għal xi bżonnijiet spiritwali dawn il-knejjes. F'kull knisja Dun Ġuzepp kellu laqgħa sabieħa u nistghu nghidu li minn kif żvolgħew il-festi tal-pusses bejn il-Hadd 8 ta' Frar u l-Hadd 15 ta' Frar 1998, il-messaġġ tieghu wasal ċar u ġie mifhum.



Nhar il-Hadd 8 ta' Frar 1998 saret Konċelebrazzjoni Solenni preseduta mir-Rev. Mons. Salv Borg, Arċipriet Emeritus, biex nroddu hajr lil Alla għall- hidma fejjieda li wettaq Mons. Borg matul iż-żmien li dam bhala Arċipriet tal-Parroċċa taghna. Il-Komunità Nisranija ta' San Ġorġ raddet hajr lill-Missier mhux biss għad-don ewlieni tas-smiġħ tal-Kelma li sa mill-qedem Alla għoġbu jzejjen bih il-Komunità Nisranija ta' Beltna, imma wkoll għall-Ministeru Pastorali ta' Mons. Borg u ta' l-Arċiprieti u l-Kappillani kollha ta' qablu li kienu qaddejja fidili ta' l-Insara fdati f'idejhom.

Waqt l-omelija f'din l-okkażjoni Mons. Borg radd hajr lil dawk kollha li kienu ta għajnu għalih fil-qadi tal-ministeru pastorali li kellu, fil-waqt li Mons Ġuzeppi Farrugia, l-Arċipriet il-Gdid fi tmien il-Konċelebrazzjoni ringrazzjah u pprezentalu riġal ta'



tifkira. Kemm l-Omelija ta' Mons. Borg kif ukoll il-messaġġ ta' l-Arċipriet il-Gdid f'din l-okkażjoni qed jidhru f'pagni oħra ta' din il-harġa speċjali.

Il-Banda Cittadina "La Stella" u l-Parroċċa ta' San Ġorġ huma marbutin flimkien u baqgħu hekk dejjem sa minn snin twal ilu.

Għalhekk kien xieraq u f'waqtu li l-Hadd 8 ta' Frar fil-għaxija l-Banda La Stella tesegwixxi Programm Sinfoniku fi Pjazza San Ġorġ taħt id-Direzzjoni tas-Surmast Direttur taghha l-Prof. Joseph Vella B.Mus. (Dunelm), F.L.C.M. Ġew esegwiti xoghlijiet ta' Verdi, Gomez u Vella. Bhala



sinjal ta' hajr u rikonoxxenza għall-preżenza attiva tal-Banda "La Stella" fil-Komunità Parrokkjali, l-Arċipriet il-Ġdid offra riċeviment għall-Kumitat tas-Socjeta' flimkien mal-Bandisti u l-familji tagħhom.

Nhar It-Tnejn 9 ta' Frar il-Komunità Parrokkjali hasbet fil-morda, l-anzjani u dawk li għandhom htigijiet speċjali biex b'hekk jitqajjem dejjem iżjed l-ispiritu ta' mhabba u solidarjeta' ma' dawn il-persuni. Matul dan il-jum, kif ukoll matul il-ġimgħa kollha, għadd ta' saċerdoti u lajċi għamlu żjajjar lill-morda u l-anzjani tal-Parroċċa. Biex ikompli jissahhah l-ispiritu ta' Komunità li Taqdi, diversi membri tal-Komunità Parrokkjali marru jagħtu d-demem fl-Isptar Generali t'Għawdex.

L-Arċipriet il-Ġdid, Mons. Gużepi Farrugia mexxa Konċelebrazzjoni għall-anzjani u persuni bi htigijiet speċjali u gie amministrat is-Sagrament tal-Grizma tal-Morda. Wara l-Konċelebrazzjoni sar festin fiċ-Centru Parrokkjali u nghatat tifkira lill dawk preżenti.

Nhar it-Tleeta 10 ta' Frar, Solennita' tan-Nawfragju ta' San Pawl f'Malta, kien xieraq li l-Komunità Parrokkjali tiġi sensibbilizzata aktar dwar il-prijorita' li għandu jingħata l-Vanġelu fil-hajja tal-kuljum u dwar ix-xhieda ewlenija li l-familji tagħna għandhom jagħtu lis-socjeta'. F'din it-tifkira tal-Miġja ta' San Pawl f'Malta l-Komunità Parrokkjali tagħna raddet hajr lill Alla għad-don tal-Fidi Nisranija u f'kull quddiesa sar it-tigdid tal-Weghdiet tal-Magħmudija.

Fil-ghaxija Mons Arċipriet G. Farrugia ppresieda Konċelebrazzjoni Solenni bis-sehem tal-Kapitlu u l-Kleru tal-Parroċċa. Waqt din il-Konċelebrazzjoni, il-koppji miżżewġa preżenti gēddu l-Weghdiet taż-Zwieġ tagħhom u



tliet gruppi familjari taw testimonjanza personali tal-Fidi fil-familji rispettivi tagħhom. L-animazzjoni f'din iċ-ċelebrazzjoni saret mill-Grupp tal-Kant tal-Tfal li jattendu ċ-Centru Parrokkjali taht it-tmexxija ta' Miss Pauline Grech. Wara ċ-ċelebrazzjoni l-familji preżenti nqasdu flimkien mas-saċerdoti għall-riċeviment fis-Sala taċ-Centru.

Komunità Parrokkjali għandha tkun Komunità li xxandar il-Kelma t'Alla. Kull membru tal-Komunità għandu r-responsabilita' li jwassal l-Ahbar it-Tajba tal-Vanġelu. Kien għalhekk li nhar l-Erbgħa 11 ta' Frar, fil-Bażilika tagħna ltaqqu l-membri u d-dirigenti ta' l-Għaqdiet Kattoliċi u tal-Movimenti Ekkleżjali li bix-xhieda tagħhom qed iwettqu

x-xogħol tax-xandir tal-Vanġelu għall-bini tal-ġisem ta' Kristu fil-Belt tagħna.

L-impenn ta' dawn il-gruppi u għaqdiet gie mgedded waqt Konċelebrazzjoni mmexxja minn Mons Arċipriet Farrugia u dak in-nhar ukoll il-Katekisti tal-Parroċċa rċevew il-mandat tal-Ministeru tagħhom.

Kull Komunità Nisranija la tista' tippersevera fil-Kelma u lanqas tagħti l-frott mistenni mill-Fidi jekk ma tghix f'għaqda shiha ma' Kristu. It-talb huwa l-espressjoni ewlenija u l-mezz insostitwibbli ta' l-għaqda tagħna ma' Kristu. Għalhekk fil-jum tal-Hamls 12 ta' Frar wara kull quddiesa fil-Bażilika saret nofs siegħa Adorazzjoni.





It-tfal li jattendu ċ-Centri tad-Duttrina tar-Rabat kellhom ukoll nofs siegħa Adorazzjoni u wara quddiesa għalihom mill-Arċipriet il-Ġdid. Wara t-tfal bil-ferh u l-briju tagħhom iltaqqu ma' l-Arċipriet fis-Sala Parrokkjali.

Dan il-jum ta' Talb ingħalaq b'nofs siegħa Adorazzjoni li fiha hadu sehem il-membri tal-Fratellanza tal-Kurċifiss u quddiesa mill-Asisstent Spiritwali tal-Fratellanza, il-Kan. Dun Nikol Vella Apap.

Nhar il-Gimgha 13 ta' Frar Mons Arċipriet iltaqa' maż-żgħażaġ tal-parroċċa tagħna f'Celebrazzjoni ta' Hajja u Ferh. Il-Knisja għandha bżonn id-dinamiżmu taż-żgħażaġ u għalhekk f'dan il-jum speċjali

għalihom il-Komunità Parrokkjali harsel lejhom, talbet magħhom u għalihom. Iż-żgħażaġ preżenti, wara din iċ-ċelebrazzjoni, iltaqqu ma' Mons Arċipriet fiċ-Centru Parrokkjali.

Nhar is-Sibt 14 ta' Frar kien jum il-Komunità li Tiċċelbra. Il-Komunità iċċelebrat l-identita' nisanija tagħha billi ftakret l-imghoddi tagħha u raddet hajr lil Alla għalih; ferhet bil-preżent u qasmet dan il-ferh ma hbiebha u l-mistednin speċjali tagħha u harsel lejn il-gejjieni b'fiduċja fil-fedelta' ta' Alla li qatt ma tiġi nieqsa. F'dan il-jum saret Akkademja Mużiko-Letterarja f'għieh l-Arċipriet il-Ġdid bis-sehem tal-*Chorus Urbanus* taht id-Direzzjoni ta' Mrs. John Galea

B.Mus. (Hons.) Dunelm, L.R.S.M., F.T.C.L. li esegwixxa xoghlojiet ta' Vivaldi, Handel, Hayden Rossini, Mendelssohn u Decesare. Din l-Akkademja saret taht il-Patroċinju ta' l-Eċċ. Tiegħu Mons. Isqof Nikol G. Cauchi, Isqof t'Għawdex u Dekan tal-Kapitlu Gorġjan.

Il-kelliema distinti li wasslu l-messaġġ tagħhom l'din l-Akkademja Mużiko-Letterarja kienu l-Prof. Fr. Peter Seracino, Inglott, Dr. Eugene Montanaro, Patri Egidio Mizzi OFM, il-Kan. Joe Mejlak u Miss Joy Frendo. Id-



diskorsi ta' dawn il-kelliema qed jidhru f'pagni ohra ta' din il-harġa speċjali.

Il-Hadd 15 ta' Frar 1998 kien Jum il-Pusses. Kif kien mistenni mijiet ta' nies laqqu lill-Arċipriet il-Ġdid hekk kif il-korteo halla r-residenza tiegħu fi Triq Vajringa. Mal-wasla ta-korteo, li għadda minn Triq Palma, fi Triq ir-Repubblika l-Banda La Stella laqgħet lill-Arċipriet u wasslitu biddaq ta' marċi ferrieha sa Pjazza San Gorġ fejn ġie milqugh mill-Kapitlu u l-Klieru. Fi Pjazza San







Gorġ fejn kien hemm ukoll il-Victoria Scout Group. Mons. Isqof stieden lill-Arċipriet il-Gdid jiftaħ il-bieb tal-Bażilika. Hekk kif infetaħ il-bieb u l-Arċipriet daħal fil-korsija tal-Bażilika, intlaqja b'ċapċipa kbira, għax sa dak il-hin

il-Bażilika kienet ġa mimlija daqs bajda.

Is-Sur Joseph Borg, f'isem il-Komunità Nisranija ta' San Gorġ ghamel diskors ta' merħba u wara bdiet Konċelebrazzjoni Pontifikali preseduta minn Mons Isqof Cauchi. Fil-bidu l-Kanċellier tal-Kurja Mons. Debrincat qara d-digriet tal-hatra u wara l-Omelija ta' Mons Isqof, sar ir-rit tal-Pussess. Il-miġemgha nfexxet f'ċapċipa kbira hekk kif Mons Farrugia ġibed il-habel tal-qampiena l-kbira tal-Bażilika u daqq żewġ tokki.

Għal din l-okkażjoni kienu preżenti, fost l-oħrajn, l-Onor. Myriam Spiteri Debono, Speaker tal-Kamra tar-Rappreżentati, l-Onor. Dr. Anton Refalo, Segretarju Parlamentari għal

Ghawdex, il-membri Ghawdxin fil-Parlament, Is-Sindku tal-Belt Victoria, is-Sur Paul Grech. flimkien mal-membri l-oħra tal-Kunsill Lokali u personalitajiet u mistednin oħra flimkien ma' delegazzjoni tal-Kapitlu tal-Knisja Katidrali mmexxija minn Mons. Arċipriet Dr. J. Vella Gauci.

Matul din il-Konċelebrazzjoni Pontifikali il-kant sar mill-Kor *Laudate Pueri* taht id-direzzjoni ta' Dun George J. Frendo u ġiet esegwita l- *Missa Papae Marcelli* ta. P.L. da Palestrina u motetti ta' Mons Domenico Bartolucci, Direttur Perpetwu tal-*Cappella Sistina*. Fi tmiem il-Konċelebrazzjoni ġiet esegwita l-Antifona f'ġieħ San Gorġ, kompożizzjoni ta' Carlo Flamingo u orkestrazzjoni ta' Mons Giuseppe Farrugia. Il-kor u l-orkestra kienu taht id-direzzjoni tal-Prof. Joseph Vella, *Maestro di Cappella* tal-Bażilika.

Id-Diskors ta' merħba tas-Sur Joe Borg, l-Omelija ta' Mons Isqof waqt il-Konċelebrazzjoni, kif ukoll il-messaġġ ta' l-Arċipriet il-Gdid fi tmiemha, qed jidhru f'paġni oħra ta' din il-harġa speċjali.

Il-festi tal-Pussess ta' Mons. Guzeppi Farrugia bhala Arċipriet tal-Parroċċa taghna ġew fi tmiemhom il-Hadd stess fil-għaxija b'Kunċert Sinfoniku mill-Orkestra Nazzjonali taht il-patroċinju ta' l-Ecc. Tieghu Mons Isqof Nikol Cauchi. Hadu sehem iz-żewġ solisti ta' fama nternazzjonali, il-vjolinista Prof. Marcello Cenci u l-vjolinista Prof. Camillo Grasso tal-*Conservatorio di Santa Cecilia* f'Ruma. Id-direzzjoni mużikali kienet f'idejn il-Prof. Joseph Vella u ġew esegwiti xoghlijiet ta' Mozart, Barber u Vella.

Dan kien kunċert sinfoniku ta' livell għoli ferm u li bih inghalqu il-festi kbar u solenni tal-Pusses ta' l-Arċipriet il-Gdid tal-Parroċċa taghna ta' San Gorġ, Mons Guzeppi Farrugia. ■





Tislma mill-Arċipriet il-Ġdid lill-Arċipriet Emeritus Mons Salv Borg waqt Konċelebrazzjoni fil- ftuh tal-Festi tal-Pussess nhar il-Hadd, 8 ta' Frar 1998

Għażiż Rev.mu Monsinjur Salv Borg,

Din hi ġemgħa ta' radd-il hajr li ltaqgħet hawnhekk, f'dal-post imbierek, sabiex tonorak. Ridtha jien; miegħi riedha wkoll ir-Rev.mu Kapitolu u Kleru, u magħna riditha wkoll l-Komunità Nisranija kollha. Iva, biex tagħtik ġieħ, biex trodd hajr lil Alla għalik u biex tqimek għal dak li int, u għal dak li inti tirraġenta u tfakkarna fha.

Inti tirraġenta u tfakkarna fil-ġenerożità ta' Alla li dejjem hasab f'uliedu f'din il-ġżira u qatt ma nsihom. Bagħtilhom il-Kelma Mqaddsa tiegħu biex jismgħuha, qiegħed f'nofshom rġajja għorrief u qaddisa biex ifissruha, u għanihom bil-grazzja li l-Kelma tagħti lil dawk li b'disponibilità u heġġa jilqgħuha f'hajjithom.

Inti, u miegħek Mons Emanuel Mercieca hawn preżenti, tirraġenta u tfakkarna fid-dedikazzjoni ta' tant parroċi (kappillani u arċiprieti) li lil ulied din il-ġżira qdewhom fuq l-eżempju ta' dak li ma ġieħ biex ikun moqdi imma biex jaqdi u jagħti hajtu għal hbiebu.

Inti, u miegħek Mons Emanuel Mercieca - u hawnhekk inżid ukoll lil Mons Anton Grech Vella - tirraġenta u tfakkarna f'tant benefatturi, saċerdoti u lajċi, li lil din il-knisja, insinji bi ġrajjet niesna, habbewha; meta kienet mhedda harsuha, meta twaqqgħet mill-furbani jew mit-terremoti bnwaha mill-ġdid, meta ċkienet kabbruha, meta kienet umiljata refgħuha u raddewha d-dinjita' li tixriqlha u għamlu minnha dik li hi illum.

Inti, għażiż Mons. Borg - flimkien ma' l-imsmmija Mons. Mercieca u Mons. Grech Vella, iż-żewġ saċerdoti l-aktar anzjani li jinsabu hawn fostna, kif ukoll ma' tant saċerdoti u lajċi nsara - inti tirraġenta u tfakkarna fl-imhabba vera lejn San Ġorġ - il-mimmi ta' għajnejk u ta' għajnejna, il-qalb ta' qlubna, ir-ruh ta' rwieħna, l-ispirazzjoni ta' hsbijietna u l-ferħ ta' kull ferħ tagħna.

Inti f'dan kollu tfakkarna, dan kollu tirraġenta

għalina u għal dan kollu rridu nagħtuk ġieħ, niżżuk hajr u nqimuk.

Imma ahna rridu nweġġhuk, niżżuk hajr u nqimuk mhux biss għal dak li tirraġenta għalina, imma wkoll għal dak li int: bniedem twajjeb, ta' qalb kbira, li b'għaqal, dedikazzjoni u saġrifċċji qdejt il-ministeru ta' saċerdot, profeta u mexxej afdat lilek.... ragħaj spiritali li fittixt li taqdi l-missjoni tiegħek b'kollaborazzjoni magħna s-saċerdoti li niffurmaw dan il-prebyterium... habib tal-qalb, kumpann ferrieħi, kittieb li jhaddem it-talenti tiegħu biex jgħallim permezz tal-karta stampata, minn fuq il-palk tat-teatru, mir-radju u t-televiżjoni... u fuq kollox minn fuq l-altar....IVA minn fuq bosta altari f'Malta u Ghawdex, imma l-aktar minn fuq dan l-altar.... fejn għallimt tant u ahna nittamaw li tibqā' tgħallim.

Għal dan kollu rridu niżżuk hajr u nweġġhuk u għal aktar: is-sehem tiegħek fil-harsien ta' l-identità u d-dinjita' ta' din il-bażilika, l-impenn tiegħek fil-proġetti ta' restawr ta' l-opri artistici li jjeżnu dan it-tempju monumentali, l-inkoraġġiment tiegħek fil-hidma tagħna lkoll b'kollaborazzjoni ma' xulxin u aktar ...

Kif naqdbu nuruk il-hajr tagħna? Billi nwiegħduk it-talb tagħna ... ċertament, halli Alla jimlek bil-barka li tixraq lil qaddej li b'fedelta' shiħa wettaq il-missjoni afdata lilu.

Inroddulek hajr billi nuruk il-ferħ tagħna li San Ġorġ mhux ser jittifek imma se jkompli jsib fik is-servizz li għandu bżonn u l-imhabba li tixraq.

Inroddulk hajr billi nġożzu l-preżenza tiegħek fostna u nistagħnu bit-talenti tiegħek għat-tiġdid, it-tkabbir u t-tisħieh tal-Komunità Nisranija tagħna.

B'għelm ta' dan kollu noffrulek xbiħa, ikona ta' San Ġorġ Martri, li nitlobuk tilqagħha mhux bħala hlaq għall-hidma tiegħek - kif jista' jkun dan - imma biex tkun s'ijaġ għalik u għalina tar-rabta ta' mhabba Nisranija u Ġorġjana li torbotna.

Grazzi Rev.mu Monsinjur Arċipriet Salv Borg!



**L-OMELIJA
TA'
MONS. SALV
BORG
LI GHAMEL
NHAR
IL-HADD
8 TA' FRAR
1998**

Wisq Rev. Mons. Ġużeppi Farrugia, Arċipriet Elett.

*Wisq Rev. Mons. Emanuel Mercieca, Arċipriet Emeritus,
Wisq Rev. Monsinjuri u Kanoniki tal-Kollegġjata ta' San Ġorġ
Huti fis-Sacerdozju - Huti f'Ġesù Kristu.*

Il-Vanġelu tal-lum, ipoġġi quddiem ghajnejna episodju mill-isbah fil-hajja ta' Ġesù. Episodju dettaljat ta' ġrajja li sehhet fuq ixtut tal-Ghadira ta' Ġenazaret. Bhas-soltu, Ġesù ta' Nazareth huwa l-protagonista li jiddomina x-xena kollha. Ġesù jiddomina bla ma jxekkel jew inaqas is-sehem

tal-personaġġi l-oħra kollha li ghandu madwaru, anzi li jrid jinvolvihom ilkoll li huma.

Ta' min isaqs: Kif ġab ruhu Ġesù f'dan l-Episodju?

Nistghu nġhidu li Ġesù wettaq tlett azzjonijiet totalment differenti minn xulxin.

a. L-Ewwelnett: Ġesù ġab ruhu bhala Mghallem: Talab l-ghajjnuna ta' Pietru. Ried il-kollaborazzjoni tiegħu sabiex iċaqlaq id-dghajsa minn postha u jaqlagħha ftit minn mal-moll, sabiex ikun jista' jippriedka minn fuqha u jkellm u jghallem lill-folla li kienet qed tross fuqu, u li altrimenti ma kienx possibbli għaliha li tisimghu sewwa f'dak li kellu jghidilha. U Kristu kellimha lill-folla: ippriedkalha u wasslilha l-messaġġ haj tiegħu.

b. It-Tieni: Ġesù ġab ruhu bhala Mulej, bhala Sid: Huwa jordna lil Pietru sabiex jerfa' x-xbiek mill-bahar. Tajjeb li nżommu quddiem ghajnejna li Ġesù ghamel dan l-amar lil Pietru wara li dan ta' l-aħhar, flimkien ma' shabu s-sajjieda l-oħra kienu qattgħu lejl shih jistadu u ma kienu qabdu xejn. Ordnu jifta' x-xbiek il-bahar bi nhar fid-dawl tax-xemx, meta l-hut fl-ilma ċar tal-Ghadira żgur jara u jxomm ix-xbiek u jisġiċċa 'il bogħod. Izda fil-fatt ġara l-oppost. Għax Ġesù hu l-Mulej. Ix-xbiek imtlew kollha jissejju sajjieda oħra li kienu fuq dghajjes oħra sabiex jghinuhom iwasslu l-qabda tagħhom sa' l-art.

c. It-Tielet: Ġesù ġab ruhu bhala wiehed li jagħżel b'awtorita': hekk kif waslu l-art, ma halli oħra bhal erbgha fost il-ġimgha, izda

għażilhom u hatarhom bhala sajjieda tal-bnedmin.

Din il-ġrajja hekk sabiha żgur li illum għandha messaġġ li jaqbel ferm ma' l-iskop li għalih ahna nġbarna hawnhekk dalgħodu. Fil-bidu tal-quddiesa, jiena stedintkom ilkoll sabiex bhala familja waħda, komunità hajja li temmen f'Alla troddu hajr lil Alla miegħi għal dawn it-tneħ -il sena li jiena wettaq bhala ragħaj ta' din il-komunità parrokkjali ta' San Ġorġ.

F'dawn ix-xhur u l-jiem li għaddew hsibt hafna fuq dak li għadda mingħalija matul il-hajja tiegħi. Għarajt kif Alla għamilli hafna sejhat. Sejjaħli biex inkun nisrani, fi hdan il-Knisja waħdanija ta' Ibnu Ġesù permezz tal-Magħmudija. Sejjaħli fil-kors ta' hajti żaġħżuġha sabiex inkun sajjied ta' l-erwieh, permezz tal-Konsagrazzjoni Saċerdotali li jiena rċievt madwar tletin sena ilu. U reġa sejjaħli tneħ -il sena ilu sabiex inkun mhux biss sajjied izda ukoll ragħaj ta' merħla mhux daqstant kbira izda mill-iżjed importanti fid-Djoċesi Għawdxija. Sejhat li kollha saru minn naha ta' Alla, mingħajr qatt ma kelli dritt għalihom u minkejja id-djufija u l-fragilità tiegħi. Sejhat, li mimli bil-biża', aċċettajt, konvint li la darba kien il-Mulej li kien qed isejjaħ, żgur li ma kienx ser jittlaqni naqdef waħdi. U illum nista' nġhid b'wiċċi minn quddiem, li qatt, lanqas għal mument wiehed biss ma ħassejtni waħdi, għax kont inħoss kontinwament in-nifs ta' Alla fuqi, li għenni nwettaq dmirijiet kif xtaqni li naghmel. U illum, intom ilkoll ġejtu hawnhekk sabiex ilkoll flimkien nġhidu grazzi lil Alla ta' dan kollu.

Nista' nġhid li f'dawn it-tneħ-il



sena bhala Arċipriet aktar irċevejt milli tajt. Kienu tnax-il sena ta' esperjenza li ghinuni nifhem ahjar min hu l-bniedem, u xi jrid Alla minnu. Kienu tnax-il sena li fihom missajt b'deġja x'inhu l-ferh li jsaltan fil-familji kif ukoll kemm huwa iebes in-niket u l-morr li kull tant żmien jolqot lill-istess familji. Sirt naf iktar is-sbuhija u s-sempliċità' tat-tfal tal-Paroċċa taghna, l-entużjżmu taż-żghażgħ taghna, it-toqol tal-hajja miżżewġa u l-konsolazzjonijiet li ġġib maghha, il-wirt kbir li hemm depożitat fl-anżjani u fil-morda taghna. Tnax-il sena bit-tajja u bl-inżul taghhom. Bil-ferh u bin-niket taghhom. U filwaqt li nahseb fuq dan kollu, inhossni tassew kemm jiena midjun ma' huti s-saċerdoti l-oħra ta' din il-Paroċċa. Ma kont inkun kapaċi naghmel xejn li kieku ma sibtx l-ghajnuna, l-appoġġ, l-imħabba, il-komprensioni u l-inkoraġġiment taghhom. U ta' dan kollu nixtieq nerġa' ntennilhom dak li għidtilhom fl-aħhar laqgħa tal-Presbyterium Parrokkjali: Grazzi u l-Mulej jħallaskom.

Il-Grazzi tiegħi jmur ukoll lilkom ilkoll: il-membri ta' din il-komunità parrokkjali ta' San Ġorġ. F'kull sejha li għamiltikom, f'kull appell li tennejtilkom, sibtkom dejjem pronti sabiex tagħtu l-kontribut tagħkom b'risq din il-parroċċa għażiża taghna. Irrid niringrazzja lil dawk il-Lajċi u r-Reliġjużi kollha li taw sehemhom u aktar minn sehemhom għat-tagħlim tal-Katekiżmu, għall-attivitajiet korali, kulturali u filarmoniċi, għall-ġbir ta' fondi, għall-manutenzjoni, għat-tindif u żżaman ta' din il-Bażilika li hija l-qalb tad-Djoċesi Għawdxija. Kif qed taraw ma semmejt l-ebda

isem, mhux għax ma nafhomx jew għax ma jixraqillhomx, iżda biex ma mmurx ninsa lil xi hadd f'dawn ir-ringrazzjamenti tiegħi. Irrid ngħid ukoll Grazzi lill-familja tiegħi, li għenuni mhux ftit u qasmu miegħi dawn it-tnax-il sena li għaddew.

Minbarra l-Grazzi illum nixtieq ngħid ukoll, u mill-qalb, ahfruli. Żgur li fi tnax-il sena wettaqt xi żbalji. Biss halluni ngħidilkom: qatt ma żbaljajt intenzjonalment, żgur li qatt ma ridt inweġġa' lil hadd. Meta kelli nieħu xi deċiżjonijiet li forsi setghu jinfehmu hażin, dan għamiltu wara li tlabt l-ghajnuna ta' Alla u b'kuxjenza tranquilla.

L-aħhar żewġ ringrazzjamenti tiegħi imorru: l-ewwel: lill-E.T. Mons. Isqof Cauchi, Isqof ta' Għawdex u Dekan tal-Kapitlu Ġorġjan. Ngħidlu grazzi tal-fiduċja li dejjem wera fija u ta' l-ghajnuna u l-pariri li kien jagħtini. Fih jiena dejjem sib missier ta' qalb kbira li fehem xi jfisser tmexxi l-parroċċa l-aktar importanti tal-gżira Għawdxija. L-aħhar iżda żgur li mhux l-inqas ringrazzjament tiegħi jmur lill-għażiż Patrun taghna San Ġorġ. Kien hu li ispirani fil-hidma tiegħi, kien hu l-wens u l-farag tiegħi, kien hu li kabbar fija l-imħabba ġenwina lejħ u lejħ Alla.

U lilek, għażiż Mons. Ġuzeppi Farrugia, l-Arċipriet magħżul għal din il-Parroċċa taghna: nixtieq pubblikament ngħidlek:

GRAZZI: grazzi talli aċċettajt din il-missjoni xejn faċli li tmexxi din il-merħla fil-qalba tal-Belt Victoria. Lilek ukoll il-Mulej qed jordnalek sabiex titfa' x-xbiek tiegħek fil-baħar. Jiena konvint, li bil-ghajnuna ta' Alla u tal-Patrun


taghna San Ġorġ, il-qabda tkun waħda kbira bħalma sehħ ma' Pietru s-sajjied.

INWEGHDEK: l-ghajnuna u sottomissjoni tiegħi f'dak kollu li inti jidherlek li jista' jkun ta' ghajnuna f'din il-hidma ġdida tiegħek. Jiena konvint li miegħi jingħaqdu ukoll shabi s-saċerdoti kollha ta' din il-parroċċa kif ukoll il-komunità parrokkjali kollha.

NITLOB GħALIK: u miegħi jingħaqdu ukoll mhux biss dawn il-persuni li hawn miġbura dalghodu f'din il-Bażilika, iżda l-membri kollha tal-familja Ġorġjana, huma fejn huma, b'mod speċjali l-morda għeżiż taghna.

Għażiż Arċipriet, meta tnax - il sena ilu kellim lill-komunità parrokkjali Ġorġjana, f'Jum il-Pussess tiegħi, fl-1 ta' Ġunju 1986 jiena kont wrejt ix-xewqa li lkoll kemm ahana nerġgħu l-nirritornaw lejħ iċ-ċenaklu, fejn hemmhekk jidhru fil-qawwa u sbuhija tagħhom **I-GHAQDA u l-IMħABBA.** Hija ta' konsolazzjoni kbira għalija, li kemm l-Għaqda u kemm l-Imħabba baqgħu jsaltnu fi hdan il-parroċċa taghna, anzi ssahħew u kibru. Jiena konvint li bil-ghajnuna ta' Alla, tal-Patrun taghna San Ġorġ, ta' Sidna Marija kif ukoll bil-hidma u l-koperazzjoni ta' kulhadd, taħt it-tmexxija għaqlija tiegħek dawn iż-żewġ doni kbarr jkomplu jkibru, jistagħnew u jiddu, u jkunu ta' eżempju għal Għawdex kollu.

Ad Multos Annos.





**DISKORS
TA'
DR EUGENE
MONTANARO
LI SAR FL-
AKKADEMJA
S-SIBT
14 TA' FRAR
1998**

IT-TIFKIRA

Eċċelenti Revma, Reverendi Sacerdoti, Sinjuri,

Kienu jghidu tajjeb ir-Rumani li l-Istorja hija l-imghalma tal-hajja; ghax mill-ġrajjet ta' l-imghoddi nistghu nisiltu tagħlim għal żmienna u tagħlim għal li ġej. Tabilhaqq, min ma jafx l-Istorja ma jistax jifhem iż-żminijiet tiegħu.

Issa kif, u meta, twieldet il-Paroċċa ta' San Ġorġ f'Għawdex, għadna ma nafux sewwa. Iżda nfakkarkom li dan it-tempu ta' kobor storiku għadna minn hafna ġrajjet ta' ferh u niket, tul il-medda ta' sekli, li ġabu fil-gzejjer tagħna hakma barranija wahda wara l-oħra. U l-Gżira ta' Għawdex, kif tafu, qałghet hafna swat tul il-ġrajja mqallba tagħha. Madanakollu, bhala Knisja qadima hafna, din il-Bażilika għadha sallum xhieda

hajja tal-vokazzjoni Nisranija ta' pajjiżna kif ukoll tal-qima devota tal-Għawdxin lejn San Ġorġ, Patron u Difensur tal-Gżira.

Nafu tajjeb li mill-inqas sa minn żmien is-seklu hmistax, bosta Kappillani ta' din il-Paroċċa hadmu, habirku u bawew sabieb iwettqu l-hidma pastorali tagħhom. U ix-xogħol pastorali, hafna drabi, huwa xogħol mohbi li jintebah bih Alla biss. Iżda m'hemm ebda dubju li l-hidma mhegġa tagħhom swiet bil-bosta għat-tkattir u l-iżvilupp għaqli tal-wirt Nisrani fil-Gżira. Fi kliem iehor, il-Kappillani ta' l-imghoddi huma l-holoq ta' dik il-katina twila li torbot shih il-ġisem ta' din il-Paroċċa.

Imma l-lejla, waqt din iċ-ċelebrazzjoni ta' ferh, nhoss li hu tabilhaqq xieraq li nitheggu l-koll flimkien bit-tifkira tal-hidma fejjieda li wettaq il-Kappillan Don Lorenzo de Apapiss, tul il-medda tal-tieni nofs seku sittax. Għal dawk li ma jafux biżżejjed jehtieg jinghad minnufih li Don Lorenzo de Apapiss hu tabilhaqq l-eqdem persunaġġ storiku Għawdxi, li dwar hajtu u hidmietu nistghu nghidu xi haga fis-sod. Dan johroġ ċar minn fonti storici kontemporanji, bhalma huma, fost oħrajn, ir-rapport tal-Viżta Appostolika ta' Mons. Pietro Dusina, l-istess registru notarili ta' Don Lorenzo de Apapiss, u t-testament tiegħu. Iżda fuq kollox nhoss li ma nkunx qed niżbalja jekk nghid li din il-Paroċċa ma mitix b'mewta kiefra bi htija tal-hbit tal-Mislem li sehh fl-1551, għar-raġuni li l-Kappillan de Apapiss baqa' jindukraha, u zamm shih sa ma hareġ rebbieh fuq dawk l-irwiefen li nefhu b'qillithom kollha biex jeqriduha. U x'hin tqis kollox ma' kollox, ikollok tgħid li bis-sahha ta' l-isfida li xehet de Apapiss fil-konfront ta' għadu barrani, ahna llum stajna ningemgħu bi hġarna f'din il-Bażilika biex nagħtu ġieħ miethoqq lill-Kappillan ġdid tagħna. Mela jekk kbira, u kbira aktar mill-qawwa tal-hsieb, kienet

tkun il-hsara tat-telfa, ahna llum għandna l-jedd kollu nżommu u nfakkru l-ġid tar-rebha ta' de Apapiss bi kbir.

Kien sewwa sew il-Hadd, 26 ta' Lulju tal-1551. Don Lorenzo de Apapiss, Kapillan ta' San Ġorġ sa mill-1547, flimkien ma l-biċċa l-kbira tal-poplu Għawdxi, kienu qed jingarru fil-jasar mir-Rabat lejn ix-xwien Torok fl-Mgarr.

Xena tal-biki, mfakkra b'soghba kbira mill-istorjografu tal-Ordni, Giacomo Bosio; grajja li gabet fit-tmien it-traġedja tal-hbit fuq il-gżira mwettaq minn Sinan Pasha u Dragut Rais. L-imsejtna rsiera ttiehdu fil-ktajjen lejn Kostantinopli u Tripli. B'hekk, Għawdex bttal minn nies għal madwar sentejn, u kellu jgerbeeb seku shih biex il-popolazzjoni regġhet ġiet għal li kienet qabel.

Tabilhaqq, il-Gżira kellha ddm hafna biex tiehu r-ruh. Għalhekk, l-Isqof Domenico Cubelles talab lill-Papa Ġulju III biex jingħata indulġenza speċjali lill dawk il joffru xi flus halli jintuzaw bhala riskatt għall-Għawdxin li kienu għadhom fil-jasar. Imma ż-żminijiet kienu għadhom mwieghra, u l-flus li ngabru kienu ftit wisq, u għalhekk bosta Għawdxin sehhilhom jmutu 'l bogħod minn pajjiżhom fil-jasar.

Don Lorenzo de Apapiss kellu biżżejjed ġid biex jikseb il-helsien tiegħu mill-jasar fi żmien sentejn. Lura pajjiżu, u ntefa' għax-xogħol pastorali fi hdan il-Paroċċa fdata lilu bil-hegġa kollha ta' ruh zagħżuġha bla ma qağhad iqis it-triq xi drabi twila u mwieghra li jrid jimxi biex jasal fi tmien xewtu. Iżda l-beraq u s-sajjetti baqgħu jleghu u jfaqqgħu fuq il-Paroċċa, għalhekk il-hbit tal-Mislem baqa' għaddej bla waqfien. U l-knisja ta' San Ġorġ kienet minghajr ebda kenn 'il barra mis-swar tal-Kastell. Kien l-aqwa tiġrib ta' hajjitha. Kien it-tiġrib li kellu jaqta' bejn il-mewt u l-hajja. Dan mhux kliem fil-fieragħ; din hi storja. Naraw kemm hu hekk.

Jaf kulhadd li Don Lorenzo de



Apapis sehllu wkoll jahdem fil-gżira bhala nutar pubbliku. U jekk niflu bir-reqqa t-testamenti fir-registru tiegħu, malajr nintebhu li bosta għonja minn jeddhom hallew xi flus minn għidhom biex jissewewwew l-istess hitan tal-binja tal-Knisja ta' San Ġorġ. Fin-nuqqas ta' dan it-tfabrik bis-sħiħ b'risq it-tiswija tal-hitna tagħha, dik il-knisja kienet x'aktarx tinqered. Iżda f'dak ir-registru niltaqgħu wkoll ma' xi legati ta' flus imhollijin mill-Għawdxin biex jintuzaw bhala riskatt għall-qrabathom mill-jasar. Kolloxx tarah haj quddiemek u thossu jidhol f'mohok u f'qalbek.

Il-Knisja ta' San Ġorġ kienet għadha f'qagħda mdgħajfa meta Mons. Pietro Dusina żarha fl-1575. Kellha tliet artali minbarra l-Maġġur. Imma dawn ma kienu marbutin bl-ebda piż, u ma kienux magħammrin bil-bżonnijiet tagħhom. Iżda għal dan m'għandniex inlumu 'l Don Lorenzo de Apapis. Dik l-imsejtna Knisja kienet għadha l-mira ta' serqiet u rovina min naha tal-għadu. Madankollu, ahna nifirhu meta naqraw li l-parruċċani tagħha kienu jlahqu sa madwar mitt ruh. Kienu qata qalbenin li baqgħu jgħożża r-rabta tagħhom mal-Parroċċa, u dan meta fit kienu għadhom bdew jithajru halli jfittxu futur għal hajjithom f'din il-Gżira.

Minbarra dan, ir-rapport ta' Dusina iwasliha l-verità storika li, min-naha tiegħu, Don Lorenzo de Apapis tqabad b'ruhu u b'għismu, u b'għidu wkoll, sabiex iżomm il-Parroċċa tiegħu fuq riglejha. Nisimghu silta minn tweġiba tiegħu quddiem il-Vizitatur Appostoliku: "..... jien mhux obbligat nixtri xema u jejt għall-Parroċċa għaliex dawn il-hwejjeġ kienu jixtruhom il-parruċċani meta kienu bosta, iżda minn xi żmien 'l hawn baqgħu fit parruċċani u jinsabu fil-faqar u ma jifilhxu spejjeż, u għalhekk dawn il-bżonnijiet bdejt nixtrihom jien ". ("..... et io non sono obbligato di comprare cera, ne' oglio alla

Parrochia, perche le comprano l Parochiani prima che se ne'erano assai, ma da poi che sono stati pochi, et poveri, che non hanno potuto, li ho comprati io ".)

De Apapis, mela kien qed jerta' t-toqol ta' dmirijietu bhala kappillan bil-haq u bis-sewwa. U dan l-għemil qalbieni komplja jsahhah il-fiduċja ta' Mons. Dusina fit-tmexxija tiegħu. Tabilhaqq, wara li Mons. Dusina pprofana l-Knisja ta' Savina għaliex kienet abbandunata mir-rettur u l-fidili tagħha, u nofsa mfarrka, hu ordna li l-obbligu tagħha għandu jintafa' fuq il-Knisja Parrokkjali tar-Rabat, il-Parroċċa ta' San Ġorġ. Fi kliem iehor, il-Vizitatur Appostoliku kien konvint mill-importanza tal-pożizzjoni ta' dik il-Parroċċa fil-qalba tar-Rabat, kif ukoll mill-għid spiritwali marbut mal-hidma pastorali mwettqa fi hdanha. Imma dan kollu seta' jsehh biss għar-raġuni wahda: fis-siegha tal-prova, fl-eqqel tiġrib, De Apapis u l-parruċċani tiegħu mhux biss ma abbandunawx il-Parroċċa għażiża tagħhom, iżda skond il-possibilitajiet taż-żmien huma hadu hsieb isewwu l-hsarat li kienet qed iġġarrab bi htija ta' l-attakki ta' l-għadu.

Imma hemm xi haġa oħra li żżomm hajja f'qalbna l-persuna, l-isem u l-hidma ta' Don Lorenzo de Apapis. Infakkarkom li f'xi waqtiet hu okkupa l-kariga ta' Vigarju Foranew. Ma kienux Don Lorenzo li gawda minn din il-kariga. Kienu l-Għawdxin li gawdew mill-qalb kbira tiegħu. Ir-rapport ta' Mons. Dusina iwassliha xi tagħrif ċkejken dwar ir-responsabbiltà tiegħu f'din il-kariga. (p.167 Say). Bhala Vigarju tal-Qorti Ekklesjastika ta' Għawdex, hu kien jiehu hsieb jara, fost hwejjeġ oħra, li kulhadd ihares il-Hdud u l-festi tal-obbligu. Kull żmien trid tqisu b'xibru. Il-ksur ta' dawn l-obbligi kien iġib miegħu kundanna ta' habs u p'ani korporali. Iżda meta xi hadd kien jonqs minn dmirijietu, de Apapis,

minflokk li jżommu żmien twil il-habs, kien jittgħu f'ċella għal jumejn biss, jekk tlieta, imbagħad jehlisu jekk ihallas tari wiehed minflokk seba' tari, u dak it-tari kien iġi mqassam lill-fqar. hawn naraw f'de Apapis missier hanin, li jhoss għal kulhadd.

Fid-9 ta' Mejju tal-1579, Don Lorenzo de Apapis għamel it-testament tiegħu quddiem in-Nutar Tommaso Gauci. Hu kien marid u mixhut fis-sodda fid-dar tiegħu ġewwa l-Kastell ta' Għawdex: "aegrotans iacens in lecto eius proprie domo habitacionis existentis intus hoc castrum gaudisti.... ". Hu testament li jurih marbut b'mod speċjali ma' qrabatu, imma fih ma nesieħ lanqas hutu l-Għawdxin fil-bżonn. Nagħtu xi eżempji. Hu halla b'legat id-dhul minn għalqa li kellu fil-limiti taż-Zebbuġ sabiex jġi mgħejjuna xbejbiet iltiema li kienu ser jżżewwġu. Halla wkoll f'għamla ta' legati somom ta' flus biex jittqassmu lill-fqar tal-Gżira, lill-Isptarta ta' San Ġiljan f'Għawdex, lill-Fratellanza ta' Corpus Christi u lill-Fratellanza tar-Rużarju. Don Lorenzo twieled fil-għana, imma hu ried jagħmel użu tajjeb minn għidu biex iġin lill-haddiehor.

Il-mewt ta' Don Lorenzo de Apapis, li sehhet fis-sena 1586, meta hu kien għalaq l-eta' ta' hamsa u tmenin sena, żgur li waqqgħet f'niket kbir il-gżira ta' Għawdex għaliex il-qalb kbira tiegħu kienet għamlet minnu benefattur kbir tal-Għawdxin.

Fil-ġrajja mqallba ta' Għawdex tas-seklu sittax, li għadna ma nafuhiex kif imiss, Don Lorenzo de Apapis għandu niċċa għalih wahdu. Tabilhaqq, hajtu u hidmietu jitwahħdu ma' dak kollu li kien għaddej minn fuq il-Gżira. Għaliex hu kien saċerdot li qatt ma jaf jistrieħ, u mitfugh dejjem fuq hwejjeġ li minnhom ma hariġx hliet għid. U fi gżira bil fit nies u maqtugħa għaliha, tejn dawkl li jafu jiktbu isimhom kont tghodhom fuq



ponot subghajk, l-ghajnuna tiegħu kienet tinhass indispensabbli. Minnaħa tiegħu, hu ma zammx gherfu għalih. Għandu kienu jirrikorru l-ghonja u l-fqar, iż-żgħar u l-kbar, għall-parri u l-pinna tiegħu. Dan jroħroġ ċar mill-atti notarili tiegħu. Ma kienx hemm isem iehor aktar magħruf u aktar imweġġaħ minn tiegħu f'Għawdex kollu.

Minkejja dan, Don Lorenzo de Apapis qatt ma kitibha l-istorja ta' hajtu. Lanqas hallielna xi tifkira tax-xbieha tal-persuna tiegħu f'għamla ta' kwadru taż-żejt. Imma t-tweġibiet tiegħu għall-mistoqsijiet li għamilu Mons. Dusina dwar kull hidma mwettqa minnu f'Għawdex, huma fihom infushom rivelazzjoni tal-karattru tiegħu. Jidher ċar li hu kien jaf jittellem b'ton ċar ta' perswazjoni, u li dejjem habrek biex iżomm id-dinjita' tiegħu ta' mexxej, u biex iħares il-ġieħ tal-Parroċċa ta' San Ġorġ. Imbagħad, dokumentazzjoni miġbura fl-Acta Orifinalia fil-Mużew tal-Kattidral tal-Mdina, turina kemm id-demm kien iħaqbaq ġewwa fih, u li ġieli kien jishon sew meta jsib 'il min jinkwetah. Mill-għaġna ta' dawn l-elementi diversi toħroġ il-personalita' qawwija tiegħu. Preġji u difetti jagħmlu l-bniedem iżjed normal.

Kull bniedem huwa influwenzat xi ftit jew wisq mill-ambjent li jkun trabba fih. Il-karattru ta' dak li jkun jissawwar u jintgħaġen mhux biss mill-eżempju u t-trobbija fi hdan il-familja, imma wkoll mill-inhawi fejn ikun kiber u għex, mill-atmosfera tal-belt jew raħal fejn joqgħod, minnies u l-persunaġġi li jara għaddejnin quddiemu ta' kull jum.

Kien tassew providenzjali li Don Lorenzo de Apapis twieled fi hdan familja li kellha f'idejha bosta artijiet f'Għawdex, għaliex hu għaraf jagħmel uzu tant tajjeb mill-ġid li wriet minn niesu. Imma mbagħad hu trabba, kiber u ħadem imdawwar dejjem mill-biża' u l-qtigh il-qalb li jġib miegħu l-ħbit bla waqfien ta' għadu kiefer fuq ġzira

f'qira mingħajr ħarsien. Żgħur li hu kien jistmerr it-tifkxil kollu li l-hajja qegħditlu quddiemu. B'għafsa ta' qalb, hu kien qed jara li t-tamiet tiegħu għall-futur donnhom qatt ma setgħu jsiru realtà. Imma b'danakollu, aħna ma nistgħux iżommhom bħala mexxej aħrax u qalil; it-tjubija tiegħu narawha mill-għemil Nisrani tiegħu. Lanqas nistgħu nżommuh bħala bniedem magħluf fih innifsu, jew bħala saċerdot li hela hajtu kollha iżolat fil-qalba ta' belt twelid madwar iż-zuntier tal-knisja. Huwa magħruf li wara li nħeles mill-jasar, De Apapis reġa' żar 'il-Belt ta' Kostantinopli fl-1555. Hu, mela, kien raġel ta' kuraġġ kbir, għaliex dik il-ħabta l-piraterija kienet karriera għal ħafna nies bla kuxjenza, u l-iqsar vjaġġ fi kwalunkwe iħbra, kien iġib miegħu tħeddieda ta' jasar, jekk mhux ta' mewt ukoll.

Il-hajja ta' Don Lorenzo de Apapis hi biċċa mill-istorja ta' Għawdex ta' żmien. Don Lorenzo de Apapis, Kappillan ta' San Ġorġ, Vigarju Foranew u nutar pubbliku, ħaddiem fil-qasam ta' Alla, u ħaddiem fil-qasam tal-professjoni notarili. Hu sab ruħu mdahħal f'oqsma tant differenti minn xulxin. Ismu xxandar fi studji xjentifiċi moderni dwar grajjet il-Medju Evu tradiv ta' ġensna. Tabilhaqq, l-istoriċi għarblu bir-reqqa r-registru notarili tiegħu, u minnu nrexxielhom jagħsru tagħrif jiswa mitqala deheb dwar il-popolazzjoni tal-Ġzira, kunjomijiet u laqmijiet Għawdxin, ismijiet medjevali ta' postijiet ('placenames') f'Għawdex, kif ukoll dwar il-hajja, id-drawwiet u l-folklore tal-Għawdxin. U ma jistax ikun mod iehor. Għaliex għal dak iż-żminijiet imbiegħda m'għandniex fonti oħra kontemporanji li jwassluna daqshekk tagħrif awtentiku u immedjat dwar grajjet Għawdex.

Iċ-ċelebrazzjoni tal-lejla titlob minna li nqisuh biss bħala

Kappillan qalbieni tal-Parroċċa ewlenija ta' din il-Ġzira. Iżda mhux biex nagħmlu l-paniġirku ta' Don Lorenzo de Apapis. Hassejna biss id-dmir li nagħtu xhieda ta' kemm tabilhaqq hajtu u hidmietu jġibru fihom messaġġ għal kull żmien. Għaliex hu emmen bis-shiħ fis-siwi kbir tal-virtu' tat-tama.

Don Lorenzo de Apapis minn jeddu ntefa' f'taqbida miegħu nnifsu u ma' għadu barrani bil-għan li jdahħal fl-istorja tal-Parroċċa ta' San Ġorġ il-bidu ta' grajja ġdida. Hu kien jaf sewwa fejn xtaq jasal; imma ma kienx jaf minn fejn kien sejjer iġħaddi u jekk kien sejjer jasal. Għaliex iċ-ċirkostanzi fil-Ġzira kienu diżastrużi u ta' skoraġġiment. Imma meta ma kienx hemm tama, hu baqa' jittama f'Alla mingħajr qatt ma ntefaq biex stenna l-affarijiet isiru waħedhom. Rajnieħ jroħroġ minn bux biex jagħmel tajjeb għall-bżonnijiet tal-Parroċċa. Imma hu ried jiggranfa ma' kull tarf biex jara fejn jista' jasal. Ĥabbat il-biben ta' nies għonja bħalu, u heġġiġhom iħallu xi haġa minn ġidhom b'risq it-tiswija tal-ħitan imġarrfa tal-Knisja Parrokkjali. Għaqqad f'ħsieb wieħed il-parruċċani li kien fadal madwaru, ulied il-koll ta' omm waħda, sabieħ iżommu shih u ma jieqfux iżuru t-tempju għaziż tagħhom. Bis-saħħa ta' dawn il-hidmiet, il-Parroċċa ħadet nifs kbir għaliex bdiet tħeles bil-mod il-mod mill-ħsarat li kienet ġarrbet bi ħtija tal-attakki tat-Torok.

Bla dubju ta' xejn, it-tama għamja ta' Don Lorenzo de Apapis ħalliet il-frott tagħha. Dak li fi żmien kien jinħass azzardat deher li, taħt it-tmexxija tal-Kappillan Don Angelo Bonnici, kien qed joqrob żmien. Għaliex fis-7 ta' Awissu tal-1672 tqieghdet l-ewwel ġebła tal-Knisja l-ġdida ta' San Ġorġ, li biż-żmien kellha tiġi mogħnija bil-ġieħ ta' Kollegġjata u Bażilika.

Il-parroċċa stagħniet b'opri prestiġjużi fil-qasam tal-Arti, u xi wħud minnhom għadhom iħejnuha



sa fi żmienna stess. Insemmu biss il-kwadru titolari ta' San Ġorġ, li għadu kemm inghata l-ogħla għej mill-Professor John Spike f'kitba tiegħu mxandra fil-Katalogu ta' Wirja mtella' s-sena li għaddiet f'Taverna, il-belt fejn twieled Mattia Preti.

It-Tempju li nbena bhala monument ta' l-imhabba tal-Ghawdxin lejn San Ġorġ, rajnieh jittkabbar, jiżżejjen u jissebbah bil-hila ta' arkitekti, pitturi u skulturi ta' fama. Il-Bażilika ta' San Ġorġ għandha blex tifrah bi grajjietha meta tara li uliedha tqabdu mal-hajja u ma ġġarfux quddiem dak li l-bniedem ma għandux kontroll fuqu. Izda madwar l-isem tal-Kappillan Don Lorenzo de Apapis ngabret bhala awreola ta' kobor u bir-raġun kollu, għalix kien hu li witta t-triq għall-qawmien mill-ġdid tal-Parroċċa billi naddafha minn bosta tfixkil li seta' johnoqha fi zminijiet wisq aktar mwieghra minn tal-lum.

Il-preżent m'huwiex hlief il-punt ta' kuntatt bejn l-imghoddi u l-gejjieni. Il-lejla ngbarna biex nuru l-gratitudni tagħna lejn l-Arcipriet il-Ġdid tal-Bażilika, Mons Gużeppi Farrugia, li lest jiddedika l-intelliġenza, it-talenti, l-enerġija u l-hin tiegħu għall-ġid spiritwali tagħna. Żgur li l-isfidi soċjali ta' żmienna ma għadhomx l-istess bhal dawk ta' żmien Don Lorenzo de Apapis. Imma l-ispirtu tal-bniedem, il-kobor u l-inkwiet tar-ruh, sostanzjalment ma jinbidlux. Għaldaqstant, il-hidma li wettaq Don Lorenzo de Apapis tibqa għajna ta' ispirazzjoni għal dawk li jifhmu u jaraw id-dinja sub specie aeternitatis.

Imma fuq kollox, il-ferh tagħna l-lejla hu tassew bla tarf għalix fil-persuna ta' Mons Gużeppi Farrugia aħna nilhmu mexxej għadli, imharreġ tajjeb biex jagħraf sewwa s-sinjali taż-żminijiet, u jidderiġi l-fori ta' din il-komunità parrokkjali lejn idejali ta' progress materjali, morali u spirtwali. ■



DISKORS

TA'

P. EGIDJU

MIZZI O.F.M.

CONV., PH.B., S.T.L.,

S.S.L. (PIB)

LI SAR FL-

AKKADEMJA

S-SIBT

14 TA' FRAR

1998

L-AHBAR

HABEMUS PASTOREM, "Għandna Raghaj" - NOS AUTEM POPULUS TUUS ET OVES PASCVAE TUAE, "Aħna l-Poplu tiegħek u n-Nagħaġ tal-mergħa tiegħek". Dawn huma ż-żewġ għajtiet - Eċċellenza Rev.ma Mons. Isqof, Wisq Reverendi Neo-Arcipriet u Sacerdoti, Sinjuri - dawn huma ż-żewġ għajtiet li jridu jesprimu s-sentimenti tagħna f'din il-lejla ta' s' qabel il-jum li fih Mons. Gużeppi Farrugia jinghata l-pussess ta' Raghaj spiritwali ta' din il-komunità parrokkjali ta' San Ġorġ Martri fil-belt Victoria. L-ewwel għajta hi l-Aħbar sabiha

li tferrah ilna u tistedna għar-radd ta' hajr lil Alla. L-għajta l-oħra hi l-Aħbar sabiha tal-komunità li trid tferrah ir-raghaj il-ġdid tagħha billi tesprimulu d-disponibbiltà shiha u mpenjata tagħha li tahdem id f'id miegħu.

1. Għandna Raghaj. Lilek o Alla nfahhru, lilek Mulej nistqarru. Lilek inroddu hajr, Mulej Ġesù, ir-Raghaj il-Kbir u L-Għassies ta' ruhna (1 Pt 2,24), li ma hallejt-nieħ nġhidu "sfajna l-tiema bla missier... it-tfal jittalbu l-ikel imma ma jagħtinhom hadd" (Lam 5,3; 4,4), għax temmejt għalina l-wegħda tal-Missier li qal: "Nagħtikom rġhajja għal qalbi, li jirgħu bl-għerf u l-għaqal" (Ġer 3,15).

Hajr ukoll inroddu lir-Raghaj maħbub tad-Djoċesi tagħna li għoġbu jahtar żaġħżuġ mill-merħla, għadma minn għadamna u laham minn lahamna, u għolliex fuq il-poplu tiegħu f'dan il-qasam parrokkjali tal-Knisja Għawdxija. Illum qed jipprezentahulna u jgħidilna: "Kif il-Mulej Ġesù bagħat lili, hekk jien f'ismu nibgħat lilu. Ipsum audite, isimgħuh. Dan is-sacerdot mirfud bil-mandat apostoliku, li miegħu hi marbuta l-wegħda tal-assistenza ta' l-ispirtu s-Santu, u mogħni bit-tagħlim sod tad-duttrina teoloġika, u mkebbes bil-heġġa għall-mużika sagra li tgholli ċ-ċelebrazzjoni tal-misteri qaddisa, jista' jwassalkom għall-mergħat it-tajba. Hemm ma tibżgħux mill-hsara għax il-hatar tiegħu iwenniskom; hemm itipaxxew bl-ikel bnin tar-ruh, u tixorbu mill-kalċi li jfawwar għall-hajja ta' dejjem" (Salm 23, passim).

2. *Nos autem populus tuus et oves pascvae tuae:* Din l-għajta, li tiffirma l-hsieb ewlieni ta' dal-messaġġ, hija l-aħbar li tferrah ir-raghaj il-ġdid; hija trid tesprimi



d-disponibbiltà shiha tal-komunità ekkleżjali li taħdem għalenija mar-ragħaj tagħha. Hu faċli tgħidha fl-entuzjażmu ta' ċelebrazzjoni inawguralli, imma tibda tidher iebes mat-tul taż-żmien. Titlob impenn kbir ta' dixxerniment li jiġi minn haġja misjura fil-fidi. Tajjeb għalhekk il-lejla niehdu xi indikazzjonijiet għat-tweġġ tal-impenn tagħna.

Il-prinċipju fundamentali hu dak stabbilit minn Ġesù, li n-nagħaj jagħrfu r-ragħaj tagħhom: "Jien nagħraf in-nagħaj tiegħi u n-nagħaj tiegħi jagħrfu lilni" (Gw 10,14). M'huwiex għarfien bl-għajnejn tal-laham, imma għarfien ta' profundità spritwali u intima modellat fuq dak ta' Ġesù lejn in-nagħaj, b'komunjoni mhux biss ta' hsbijiet u sentimenti, imma wkoll tal-hajja. Applikat għall-każ tal-fidili lejn Ġesù, dan iġib miegħu l-esklużjoni ta' rghajja oħra barra Ġesù u l-għarfien ta' Ġesù bhala Bin il-Missier, sagrifikat għall-hajja tad-dinja., thaddin ta' l-istess sentimenti ta' obbedjenza filjalni ta' Ġesù espressi f'hajja ta' servizz totali.

Jekk napplikaw dat-tip ta' konnoxxenza għall-każ ta' l-insara lejn ir-rappreżentanti ta' Kristu fuq l-art niltaqqu ma' diffikultà komuni haġna. Ir-rgħajja umani huma difettużi, u kienu storikament mhux f'it il-mexxejja spiritwali ta' l-insara li ma rriflettewx tajjeb lil Dak ta' kienu jirrapreżentaw. Iżda nemmu li minkejja kollox, Kristu qatt ma naqas mill-wegħda tiegħu li jipprovdi rghajja għal qalbu. Hu hallielna d-dawl biex niddixxernu l-mod misterjuż kif jaħdem anki minn wara u minkejja r-rgħajja binuqqasijiet kollha tagħhom.

Dan id-dawl jgħin il-fidili jsaffu l-għajnejn tagħhom halli jagħrfu r-ragħaj tagħhom fid-dimensjoni fundamentali tiegħu u ma jehlux fil-hwejjeġ

sekondarji. B'fidi matura jharsu lejha bhala dak li ma' l-Isqof jattwa, jgħaqquad il-Knisja madwar iċ-ċelebrazzjoni ewkaristika. B'dan il-mod huwa jissagramentalizza lil Kristu fil-grajja tiegħu tal-Għid, il-mewt u l-qawmien tiegħu, u l-grajja li qegheditu kap ta' dak il-ġisem li hu l-Knisja. Hu fuq livell ta' sinjal sagramentali li x'hin jorganizza, jmexxi, iqaddes u jgħalliem li r-ragħaj jiżvolgi s-servizz kwalifikat tiegħu. Hu jinkarna l-azzjoni inivizibbli ta' Kristu ragħaj preċiżament bhala qaddej tal-komunità. Naturalment dan l-atteġġjament ta' servizz jrid jidher kontinwament.

Fl-eventwalità ta' nuqqas ta' trasparenza ta' das-sinjal il-merħla stess għandha tagħmel dixxerniment fuqha nfisha ha tara jekk hijiex hi wkoll li qed tohloq xkiel u tikkollabora biex jingħeleb. Importanti hafna għat-tharis tal-funzjoni fundamentali tal-mexxej bhala saċerdot - il-fidili għandhom iħarsu rwiehhom milli jwkku fuqu l-preokkupazzjonijiet materjali tal-komunità, hwejjeġ li jistgħu u jmisshom jintrefgħu minn persuni oħra. Anzi l-istess Konċilju Vatikan II, fl-aġġornament tal-hajja pastorali tal-Knisja, ried li jitwaqqfu organiżmi konsultattivi anki f'livell parrokkjali. B'hekk il-kunsill parrokkjali jgħall bhala hajt ta' appoġġ għall-kappillani u s-saċerdoti tal-parroċċa. Dan mhux biss iserrahhom minn preokkupazzjonijiet tekniċi imma jiżviluppa b'mod li jixxierek ukoll f'funzjonijiet pastorali fil-limiti tal-kariżmi li l-Ispirtu s-Santu jqassam fost il-membri kollha tal-Knisja. Ovvjament għandha tkun ukoll il-prudenza tar-ragħaj li ma jassorbix il-ministeri kollha u jiftakar li jkun jaqdi aħjar il-Knisja meta ma jxekklix l-Ispirtu li jonfoħ fejn irid. Min-naħa l-oħra l-

komunità ekkleżjali għandha tistinka biex tqiegħed għad-disposizzjoni tal-mexxej tagħha d-doni rikonoxxuti tagħha b'mod ordinat li jhars l-unità ta' l-Ispirtu fir-rabta tas-sliem.

Fl-ahharnett, in-nagħaj tal-merħla jaslu għall-maturità tal-għarfien tar-ragħaj tagħhom meta jaċċettaw il-funzjoni profetika tiegħu u bħalu u miegħu jsru komunità li xxandar u tixhed għal Kristu.

Għax x'inhu fil-fatt profeta? Hu dak li xxandar il-kelma t'Alla għax ikkmandat kif ikkmandat minnu. U jxandarha bla tahlit, bla kompromessi, bla ma jfittex li joghġob lill-bniedem, u jkun lest jixhed għalha bis-sagrifiċċju ta' hajtu. U r-ragħaj tat-Testment il-Ġdid hu profeta ta' Kristu, "maħtur għall-Evanġelju" (Rum 1,1), li hu qawwa ta' salvazzjoni għal kull min jemmen u blata ta' f'fikkil għal min jiqafu. Hu jkun sinjal li jgħall. U jmeruh għax ixandar is-salib ta' Kristu bhala l-preludju meħtieġ għall-qawmien. U dawk tad-dinja li "żaqqhom hi Alla tagħhom" (Fil. 3, 19) jipprovaw jeqirduh. Għax l-evanġelju jixli lid-dinja bl-iżball kbir tagħha li trid torganizza l-bniedem fi strutturi li jeskludu l-pjan t'Alla.

Imma diġgrazzjament jaslu jmeruh ukoll, forsi bla ma jintebhu, mhux f'it minn fost l-insara li, mdakkrin mill-ispirtu tad-dinja, jgħidulek: "l-Evanġelju sabih imma eżiġenti wisq; hu mbid qawwi hafna, eġjew nifqgħuh bl-ima tal-kompromess mad-demm u l-laham, inkella nidru koroh u naħtu hażin mal-bqija tad-dinja."

Hekk ir-ragħaj, saċerdot u profeta jsib ruhu ostracizzat u segregat fuq il-lemin u fuq ix-xellug. Imma l-profeta ta' l-evanġelju hu konvint li "dan it-teżor qiegħed f'ġar tal-fuhhar, halli b'hekk jidher sewwa lil-kobor ta' dil-qawwa ġej minn Alla



u mhux minna....F'ġisimna dejjem inġorru l-mewt ta' Kristu, b'leġ f'ġisimna tidher ukoll il-hajja ta' Ġesù (2 Kor 4,7-10). Għalhekk il-komunità parrokkjali li tistqarr "ahna l-poplu tiegħek u n-nagħaġ tal-mergħa tiegħek" jehtieġilna tagħrfu bhala profeta qabel kolloxx għalina nfisħa. Jehtieġ tifhem li dmiru hu aktar li joghġob lil Kristu milli lilha (Gal 1,10); għalhekk tilqa' bl-umiltà u s-sabar twissijietu u tissolidarizza miegħu fit-tbrik u t-tbatijiet tiegħu għall-Evanġelju. Hekk imbagħad issir hija stess sinjal profetiku għall-membri dgħajfa fil-fidi u għall-oħrajn li għadhom barra.

3. Dawn huma, maħbub Arċipriet u Ragħaj tagħna, dawn huma s-sentimenti u d-dispożizzjoni tagħna ahna u nferruk bl-ahbar sabiħa "Ahna l-Poplu tiegħek u n-nagħaġ tal-mergħa tiegħek". Arana warajk u miegħek. Irkeb mela bħal San Ġorġ tagħna ż-żiemel, thażżem b'sejfek fuq ġenbek u oħroġ għarrebħa tal-haqq u s-sewwa (Salm 45, 4.5). Irkeb ukoll bħal Pietru d-dgħajsa tas-sajda evanġelika u "*duc in altum*" (lq 5,4), aqdef 'il barra fil-fond, kala x-xbiek - din kelma tal-Mulej - u jkollok qabda kotrana. Ma jgħejjix it-toqol tax-xbiek lanqas ma jinqasamlek f'idek, għax dgħajjes oħra tax-xirka fis-sajda, il-komunitajiet parrokkjali, jigu għinuk. Jalla jkunu twal u fejjieda s-snin ta' hidmietet. Jalla x'hin tasal fil-għabex tal-mandat pastorali tiegħek tkun tista' ttennilna dak li qal San Pawl lill-Filippin: "Niżżihajr lil Alla tiegħi kull meta niftakar fikom, u nitlob ferħan fit-talb tiegħi għalikom, minħabba s-sehem li hadtu fix-xandir ta' l-Evanġelju mill-ewwel jum sa llum. Jiena żgur minn dan: li dak li beda din l-opra tajba fikom, iwassalha għat-tmiem sa ma jasal il-jum ta' Ġesù" (1,3-6). AMEN.



DISKORS MINN FR. PETER SERACINO INGLOTT WAQT L- AKKADEMJA S-SIBT 14 TA' FRAR 1998

IS-SEJHA

Eċċellenza, Rev.di Sinjuri, Sinjuri,

F'poezija tiegħu, Oliver Friggieri iġhid:

Mulej, fittixtek

fit-triq qadima tiegħi; iżda qalu

li dort mal-kantuniera f'it hin qabel.

Qomt kmieni maż-żermi u ġrejt fil-beraħ

u fid-dawl; sakemm intlift fi sqaq, u dalam.

Stennejtek f'kull appuntamenti li tajtni

fl-egħluq tal-kamra tiegħi; u qaluli

li rawk iċċempel lill-ġirien għajjura.

Tgħid din kumbinazzjoni li qatt s'issa

ma ltaqjna? jew insejt, Mulej, in-numru

ta' biċi u l-isem stramb tat-triq fejn noqgħod?

Din il-mistoqsija - Fejn mort tistahbilna Mulej? Jaqaw ma trid tkellimna iżjed? - mistoqsija b'hafna agganċi bħal garnita, sirna daż-żmien nistaqsuha hafna minna. U s-sensjela ta' diżappuntamenti - meta nkunu stennejna li se niltaqgħu m'Alla u li se jkelimna, u bqajna b'xiber imnieher - aktar u iktar inhossuha bi kbira meta naqraw il-Bibbja; għax hemm insibu l-hin kollu, fir-Rabta l-Qadima u fir-Rabta l-Ġdida, lil Alla daqqa jsejjah lil dan u daqqa lill-iehor; daqqa lil din u daqqa lill-oħra.

Imma magħna.....donnu Alla waqa' fil-muta. Dak Alla li nsejħulu "l-Alla tal-hajjin", donnu siket; donnu waqa' fis-silenzju ta' l-oqbra tal-mejtin.

Hekk kif kont qed nahseb dawn il-hsebijiet, bi thejjija għal din il-laqqha magħkom, smajt bħal hoss ċkejken ġewwa qalbi, bħal thaxwixa.....li wara saret tizrita. U bejn u bejn ruhi bdejt ngħid: Issa sew! Ma nagħmlux mod li se jaqbadni infart ieħor bħal ta' tlett snin ilu! - u nitlef l-okkażjoni li nitkellem bhala sacerdot - biex insellem lill-kollega u habib tiegħi, l-Arċipriet il-ġdid - l-ewwel darba bhala sacerdot f'din il-knisja mill-isbah fejn aktar minn hamsin sena ilu servejt l-ewwel darba ta' abbati - hawn fejn bdejt naqdi l-Mulej, hdejn l-artal tiegħu, bħat-tajjel Samwel hdejn Eli?

Imma l-hoss f'qalbi, dak il-hoss li l-ewwel smajtu qisu thaxwixa, bħall-haxix jitharrek jew kif skond il-qawl tagħmel xkupa ġdida, dak il-hoss iċċara, ha sur' oħra, u issa smajtu qisu ċ-ċ..... ta' dahka ironika - sewwasew qisu xi hadd li rmxxielu jġibidli sieqi u issa qieghed



jiddeverti jidhaq daqxejn bija.....

Imbaghad, it-thaxwix li kienet inbidlet f'dahka, bdejt nismagħha tissarraġ u titlissen fi kliem. Smajt bħal lehen f'qalbi jghidli: Int daqstant ċert li meta ma tisma "I hadd ikelmek, dan ikun bilfors għax kulhadd iehor - hliefek - immuta? Ma jistax ikun forsi, ngħidu aħna, li inti widnejk thammġu u nstaddu xi ftit? U rġajt smajt lil dik id-dahka ironika ta' qabel - he he he he - ċċenċel fil-widnejk ta' qalbi, u din id-darba tfaqqat aktar minn qabel.

Allura, rġajt bejni u bejn ruhi, għidt lili nnifsi: jista' jkun li l-iżball ta' sieħbi Oliver u tiegħi nnifsi u tant minna huwa dan: hekk jtkellem il-Mulej - sewwasew billi jghegħna nħossu li qiegħed jiddieħaq bina; billi kull meta jfettlielna naħsbu li qbadnih b'idejna, li hkimnih taht abtna, dlonk jogħsfur u jgħib; għax kieku jirnexxielna naħfnuh ma jkunx tassew Alla, imma xi idolu li frankajnieh aħna; għax Alla huwa Spirtu....

F'qalbi, dik id-dahka ironika, nebbiexa, keskiesha, baqgħet tidwi, u ghegħitni naħseb: Jista' jkun li dan l-Ispirtu li huwa Alla tagħna huwa Spirtu ċajtjer, li l-mod li bih iħobb itarfilna hjiel tal-presenza tiegħu huwa sewwasew billi jgħbdilna saqajna?

U bdejt niftakar allura fis-sejħat il-kbar li Alla għamel lil bnedmin fil-Bibbja.

Ibda minn Adam. "Fejn int?" sejjah il-Mulej lil missierna Adam. Għażel biex isejjahlu mument daqsxejn delikat. Adam kien għadu kif skopra li kien għarwien huta. U sewwasew dak il-hin, il-Mulej staqsieħ biex juri ruhu, biex johroġ fil-beraħ. Qisu meta jiġi jħabbatlek il-bieb xi hadd sewwasew meta tkun għadek kif dħalt fid-dokċa. U bil-ftit weraq tat-tin li sab lanqas ma seta' Adam tant wisq isalva d-dinjita' ta' deħrtu. Biex iwieġeb għal dik is-sejħa t'Alla, l-ewwel bnedem htiegħu l-ewwel jibki, imbagħad meta ra l-hniena t'Alla, li tibdel it-traġedja f'kummiedja, f'farsa, allura seta' jibda jidhaq bih innifsu, jagħraf ir-ridikolaġni tiegħu innifsu, ta' kull bnedem meta jiċħad u jinża' l-grazzja t'Alla.

Ftit Hdu ilu, fil-quddiesha qrajna r-rakkont tas-sejħa ta' Ġeremija. Smajna l-Mulej iġhidlu:

*Ara illum ser nagħmel minnek
belt fortizza
kolonna tal-hadid
hajt tal-bronz
kontra l-pajjiż kollu
kontra s-slaten ta' Ġuda u l-prinċipijiet tiegħu....*

X'sejħa solenni! U forsi qegħdin tghidu: x'ralla tad-dahq Dun Peter din?....Biex taraw il-lat komiku tagħha din, tridu ġġibu quddiem għajne'kom x'sura ta' bnedem kien Ġeremija.... Dal-bnedem li l-Mulej qed iġhid li se jagħmel minnu "belt fortizza" kien

marradi, xipli, malajr jtgħaxxex. Dal-bnedem li l-Mulej qed iġhid li se jagħmlu "kolonna tal-hadid", "hajt tal-bronz" kien qisu pespus; sijfa. Biblista ngliż qal li kellek mnejn tagħmillu kowt tal-fur mill-ġild ta' żewġt ifniek. U, infatti, meta Ġeremija mar jipriedka kif qallu l-Mulej kulhadd beda jiddieħaq bih, u tefgħu f'bir kollu tajn biex għodos fih qisu f'xi film ta' Charlie Chaplin....

U xi ngħidu għas-sejħa ta' Mose'?.....Lill-Mulej Mose' stess qallu biex ma jibgħatx lilu jtkellem f'isem il-poplu Lhudi quddiem il-Farawni. "J-j-jien intem-tem-tem" - qallu - Ara hija Aronne - dak jaf jtkellem - ibgħat lilu. Imma l-Mulej mhux hekk jaħsbha. Lilek irrid - għax hekk kulhadd jagħraf li mhux kilemek hiereġ minn fommok, iżda li hu l-Mulej li qed jtkellem permezz tiegħek. L-importanti hija l-ghanja mhux l-ghannej.

Aħsbu wkoll ftit f'dawk li ma semgħuieħ is-sejħa tal-Mulej. Fost l-oħrajn in-nies ta' Nazaret; ma laqgħuieħ għax ma ntebħux bl-ironija fid-diskors ta' Ġesu' dwar il-profeta milqugħ kullimkien hlief f'pajjiżu....ma ttendewx li kien qed jgħbdilhom saqajhom.... Li kien qed ilestihom għall-proposta tas-soltu tiegħu. Alla jħobb ilibbisna kappell għallinqas żewġ sizes akbar milli jiffitja sew f'rasna. Iħobb iħiddilna żraħen li jiġu d-doppju ta' saqajna. Iridna ngħibu ruħna ta' bnedmin li pero' rċievejna s-setgħa li nisbqu n-natura tagħna ta' bnedmin; għax is-sejħa stess tiegħu hija għotja tal-grazzja; hija don ta' l-imħabba tiegħu li hi l-imħabba t'Alla ta' daqs wisq akbar minn dik ta' imsejken bnedem. Għalhekk meta naċċettaw is-sejħa t'Alla bilfors isir li nidhru qisna buffi taċ-ċirku - nani lebsin il-hwejjeġ ta' ġolf. Hekk sejjah lilu nnifsu Missierna San Pawl - "spettaklu f'għajnejn id-dinja" - dik id-dinja li tieħu lilha nnifisha b'serjeta' wisq biex tapprezza l-Ispirtu qaddis u ċajtjer ta' Alla.

Issa taf, għażiż haħbi tiegħi, Dun Gużeppe, għalix m'għandix dubju li inti mhux biess smajt is-sejħat strambi tal-Mulej fl-imghoddi, imma se tibqa' issa u f'li ġej tismagħhom. Inti diġa' rċevejt hafna ġieħ, f'pajjiżek u barra minnu, mingħajr ma t'lift dak is-sens tal-qies li huwa l-qofol tas-sens ta' l-umoriżmu. Għalhekk m'għandix dubju li se tibqa' tgharf lehen il-Mulej, anke wara li għada l-Isqof ikun libbsek bid-dinjita' (li titlob hafna servizz) ta' Arċipriet ta' din l-Arcimatriċi.

Tisimghu inti lehen il-Mulej, u hekk ikollok il-hila issemgħu ilna. Issemgħuina fuq kollox meta mingħalina nkunu, fi kliem il-poeta li bdejt bih, intilfna "fis-sqaq, u dalam". Tgħinna nintebħu li l-Mulej ikun qiegħed ikellem ilna sewwasew meta xi hadd jgħidilna li filwaqt li aħna konna qed nistennewh iżurna, rawh iċċempel minflok "lill-ġirien għajjura". ■



**POEZIJA
TAL-
KAN. JOE
MEJLAK
LI NQRAT WAQT
AKKADEMJA**

S-SIBT, 14 TA' FRAR 1998

IL-FERHA

GAUDEAMUS IGITUR

Elfejn sena ilu f'din id-dinja taghna feġġ Dawl li jiżboq sew lix-xemx hanina, 'mma n-nies ma laqgħetux għad li hu xtered ma' kullimkien biex jagħni bi s-buħitu lill-holqien kollu. Imma d-dinja halja sal-lum għadha tiibekka w tolfog siekta ix-xorti li messitha w hi warribitha u tat il-wisgħa lis-setgħat tal-Hażen!

Illum wara das-snin feġġ hawn dawl ieħor, Dawk ġdid illi b'qawwietu jrid idawwal lil dil-Parroċċa, wild il-Belt Victoria: il-Monsinjur, Duttur, GUŻEPP FARRUGIA, mexxej u ragħaj illi warajh trid timxi il-Merħla ta' San Gorġ, Martri ta' Lidda, bla taqta' xejn il-ġirja ta' dil-hajja sa tara t-temma tagħha ġewwa l-Genna!

B'dil-ġrajja kbira ta' dad-Dawl fejjiedi jifirhu l-ġenituri minn ġos-sema, jifirhu l-qraba, l-hbieb, il-ġemgħa kollha li ġewwa qalbha hemm bid-deheb imnaqqax isem San Gorġ li fuq xufftejh qed nilmaħ tbissima ta' kuraġġ u ta' qdusija, barka ta' sliem u hena fuq Gużeppi li jwassal bla waqfien lill-merħla tiegħu.

Ifraħ, Missier, f'dal-jum u tenni ifraħ għax issa int, id-dawl ta' zminijietna, thallatt ma' dak id-Dawl t'elfejn sena ilu, sabieħ it-tnejn id f'id, fil-qalb annuna, itterqu ma' xulxin bil-qajla l-qajla bil-merħla tan-nagħġiet miexja warajkom sa naslu fis-Smewwiet, l-Għamara helwa, fejn niġu milqugħin minn San Gorġ tagħna!



**TALBA
MINN
MISS JOY
FRENDO
LI NQRAT WAQT
AKKADEMJA**

S-SIBT, 14 TA' FRAR 1998

IT-TALBA

"Nifraħ fuq li nifraħ fil-Mulej taqbeż bil-ferħ ruħi f'Alla tiegħi għax hu biss libbisni bil-lbies tas-salvazzjoni bil-mantar tal-ġustizzja għattieni."

Nistħajljini nisma' dawn il-kelmiet ispirati tas-Salmista herġin mill-fomm ta' l-għarusa, mżejna għall-għarus tagħha; l-għarusa: il-Knisja: il-Komunità Nisranija li Hi din il-Parroċċa li ġġib l-isem qatt mirbuħ ta' San Gorġ.

Iva, imżejna hi l-għarusa: mżejna bil-isbah ilbies; l-ilbies tal-grazzja. Iva, imżejna hi l-għarusa: imżejna bil-aqwa mantar: bil-mantar tal-qdusija. Bir-raġun kollu għalhekk tghanni bil-ferħ: il-ferħ li johroġ mill-qalba ta' qalbha u jittrasforma, jibdel il-bixra ta' wiċċha, diġa sabiħ min-natura; jagħmlu splendenti, bħalma splendenti kien il-wiċċ glorjuż tas-Sinjur tagħha Gesu' Kristu fuq it-Tabor, l-għarus tagħha!

Nisimghu lehen il-għarus isejjaħ: Ejjja maħbuba tiegħi; ejjja sabiħa tiegħi; urini wiċċek, semmagħli leħnek; għax leħnek hlejju u sbejjah wiċċek!

Iva, sabiħ hu l-wiċċ ta' din il-Komunità nisranija; iva, helu hu l-lehen tagħha; il-hlewwa ta' lehinha ilu jwennes lill-ġzirna sa minn tluġ ix-xemx tal-ġustizzja fuq pajjiżna mbierək u daqstant ieħor ilu jdawwal is-sema safi tagħha bis-sbuħija ta' wiċċha!

Din hi l-għanja li tghaqqad is-sema ma' l-art u l-art mas-sema: l-għanja li tesprimi l-oghla tiffir lill-Missier li għoġbu "juri u jaqsam imħabtu" ma' min hu ċkejken u jagħmel minnu wirja, spettaklu tal-qdusija u tal-glorja tiegħu. Inħalluha toħroġ bla xkiel minn fommna, aħna li bi grazzja konna msejjaħ sabieħ niffurmaw din il-Komunità nisranija, l-għarusa ta' Kristu: l-għanja tar-rebħa:

"Nifraħ fil-Mulej: Taqbeż bil-ferħ ruħi f'Alla tiegħi: għax jien tal-maħbub tiegħi u bil-grazzja tiegħu jien dak li jien." Amen.



DISKORS TA' MERHBA LI SAR MIS-SUR JOSEPH BORG NHAR IL-HADD 15 TA' FRAR 1998

"Jien qeghidit il-kuruna fuq ras wiehed qalbieni; htart żagħżuġh u għollejtu fuq il-poplu. . . . tkun idi dejjem miegħu, . . . it-tjieba tiegħi nżommha fuqu għal dejjem, u l-patt tiegħi miegħu jibqa' shiħ."
(Mis-Salm 89).

Eccellenza Reverendissima Monsinjur Nikol Ġuzeppi Cauchi, Wisq Reverendu Monsinjur Dottor Ġuzeppi Farrugia, Wisq Reverendi membri tal-Kapittu tal-Kollegġjata ta' San Ġorġ u membri tal-Parroċċa tal-Parroċċa tagħna, Membri tal-Kleru, Onorevoli Segretarju Parlamentari, Onorevoli Membri parlamentari, Sur Sindku u Sinjuri Kunsilliera, hutu Ġorġjani.

Sebah jum il-Mulej kollu dija, jum li qed ilaqgghana lkoll flimkien, jum ta' ferħ, jum ta' ċelebrazzjoni. Tassew jum sabiħ feġġ għalina, għalina l-membri tal-komunità parrokkjali ta' San Ġorġ Martri fil-qalba tal-Belt Victoria. Mimlija radd il-hajr lill-Alla din il-miġemgħa, hieni b'għajjat ta' ferħ dan il-poplu, rasha fil-gholi bil-qawwa tal-Mulej din il-parroċċa. Din il-miġemgħa għandha għaliex trodd il-hajr lil Alla, dan il-poplu għandu biex jgħajjat bil-ferħ, din il-parroċċa mhix rasha mertuġha fil-gholi għalxejn.

Għażiż Dun Ġuzepp, mess lili dalgħodu biex f'isem dil-komunità parrokkjali li ġġib l-isem ta' San Ġorġ, naghtik il-merhba misthoqqa bhala r-ragħaj spiritwali l-ġdid tagħna. Naghtik merhba f'isem hutu ulied din il-parroċċa, mhux għax lilek ma nafukx, mhux għax int dħalt f'dan it-tempu għall-ewwel darba, imma għax int il-qalbieni li ġiet imqegħda l-kuruna fuq rasek, int iż-żgħażuġħ mahtur u mgholli fuqna biex tmexxina, inti li id il-Mulej miegħek, inti li t-tieba tiegħu fuqek izommha għal dejjem, inti li l-patt tiegħu miegħek jibqa shiħ. Għalhekk merhba misthoqqa, merhba mill-qalb, merhba minn niesek, merhba mill-poplu li fih trabbejt, kbirt, issahhejt fil-fidi, merhba kbira għax il-Mulej li hu l-fohrija tal-qawwa tagħna hatrek u għolliex fuq dan il-poplu.

Hares madwarek Dun Ġuzepp dalgħodu. Ma ġenbek dak li għażlek biex tregina f'isem il-Mulej, l-Eccellenza tiegħu Mons. Nikol Cauchi r-ragħaj tad-Djoċesi Għawdxija, dekan u l-ewwel dinjità tal-kapittu tagħna. Ilmah fih il-Knisja l-Omm u l-Għallima tagħna. Komplu kun qaddej fi hdanha, kif diġa ilek għal dawn l-aħħar għoxrin sena. Għallimna, dewwaqna mill-benna tat-tagħlim ta' Ommna, għinna nħossu ruhna

bhala parti mill-Knisja Universali, haġa waħda mal-Papa Gwanni Pawlu t-Tieni. Għallimna nibku magħha fid-dwejjaq u t-tnehid tagħna quddiem l-istess uliedha li harbu mill-mergħat tas-sewwa, għallimna nifirhu magħha fil-mixja tagħna herqana lejn it-tielet millenju tal-era Kristjana. Aghmel li qalbna tkun tħabbat mal-qalb tagħha.

Kompli hares madwarek, kif int imdawwar b'kuruna ta' qassisin shabek li b'ferħ qed ituk merhba. Fosthom, maġenbek, Mons. Salv Borg dak li qed jgħaddilek dan il-poplu l'Alla f'idejk u miegħu Mons. Emanuel Mercieca il-predeċessor tiegħu. Hares lejhom u kif tara lilhom ftakar fil-passat, f'dawk li ġew qabilhom, il-kapillani ta' din il-Parroċċa Arci-Matrici, għal żmien il-parroċċa waħdanija tal-Belt u tal-Gżira Għawdxija. Hares lejhom u tilmah rghajja li għarf u nagħaġ tagħhom, rghajja li taw hajjithom għan-nagħaġ tagħhom. Rghajja li habbew din il-komunità parrokkjali, li ndukraw lill-uliedhom fit-tfikkil, li ma hallewx lill-lupu jahtafhom u jxorridhom imma li wassluhom għall-mergħat fejn Kristu r-ragħaj it-tajjeb qed jistiednek timxi fuq il-passi tiegħu.

Shabek is-sacerdoti membri tal-Kapittu Lateranensi u tal-Presbyterium Parrokkjali flimkien ma sacerdoti oħra, hbieb tiegħek, qeghdin madwarek ukoll. Magħhom ukoll dawk is-sacerdoti shabek li qed iservu lill-Knisja f'art barranija. Iridu jwasslulek kelma ta' kuraġġ filwaqt li jwegħduk li ser imiddu jedjehom flimkien miegħek fil-harsien ta' din il-komunità parrokkjali. It-talba tagħna lill-Alla dalgħodu huwa li tkunu qalb waħda u ruh waħda bejnietkom biex il-Knisja ta' Kristu tidher aktar bhala l-belt imqieghda fuq il-muntanja, dawl għad-dinja u l-melħ ta' l-art. Kunu haġa waħda bejnietkom għax hekk biss jista'



jidher Kristu fikom- "Kif inti fija, Missier, u jiena fik, ha jkunu huma wkoll haġa waħda fina, biex hekk id-dinja temmen li inti bghattni" (Gw17,31)

Dun Guzepp aħna wkoll hawn qeghdin. Ferhana dalghodu ġejna ntuk merħba, ulied din il-parroċċa mmarkati fuq sidirna bis-sigill tal-martri San Ġorġ, li ressqna fil-bidu ta' haġjtna lejn dak il-fonti ta' l-ilma haġ li sqiena u sostniena sal-lum. Dak il-fonti tal-magħmudija li lejha resaq il-poplu Għawdxi kollu sa mill-qedem, fonti tal-hajja, fonti li saqqa lil din il-gżira bi Kristu. Fil-magħmudija li rċevejna lkoll ġejna msejjaħa biex niblusu l-kuruna tal-glorja ta' ulied Alla, ġejna maħtura nazzjon qaddis, poplu miksub biex minn tluh ix-xemx sa nżulha nfaħru isem il-Mulej. L-ewwel fostna il-familjari tiegħek, hutek u l-familji tagħhom. Magħna mis-sema ulied din il-parroċċa qed jaġgħtuk merħba, fuq quddiem nett missierek u ommok iridu jiru bil-ferh.

Seddaq l-għaqda fina l-mizzewġin. Għallimna nifhmu li dak li għaqdad Alla huwa jħarsu u jixhet fuqu l-barka ta' patt li ma jintemm qatt. Għinna nibnu flimkien fuq l-imħabba-l-imħabba li ma tfittix dak li hu tagħha, li kollox tagħder, kollox tittama, kollox tissaporti, l-imħabba li ma tintemm qatt. Fehmna li l-hajja li tiġi afdana f'idejna fil-holqien ta' ulied ġodda għal Alla hija qaddisa u trid tiħares mill-bidu nett tat-tneiss tagħha.

Dun Guzepp nafdawlek f'idej lill-uliedna. Hekk kif kull filgħajja nħaddanhom miegħi nħossni nifraħ iżda fl-istess hin taqbadni dieqa kbira. Nifraħ bil-futur sabih li hemm lest għalihom, bl-opportunitajiet ta' taġliħ, ta' dinja quddiemhom li kull ma jmur qed tiċkien, ta' jiem mimlija ferh bl-imħabba li nroxxu fuqhom. Min

naha l-oħra nitwerwew bid-diffikultajiet li jistgħu jiltaqgħu magħthom, ta' dinja materjalista u konsumista, ta' vjolenza u droga u mitt elf periklu iehor. Aqbdilhom f'idejhom flimkien magħna u wassalna lkoll fil-post imhejji għalina bħala familja waħda.

Iż-żgħażaġh qed jistennew minghandek li turijhom id-dawl ta' Kristu. Quddiem l-ewwel deċiżjonijiet kbar tal-hajja li generalment jittiehdu fiż-żoġħija, quddiem l-ewwel esperjenzi tad-dinja tax-xoġhol, quddiem għażijiet diffiċli bejn it-tajjeb u l-hazin, il-grazzja u d-dnub, il-hajja u l-mewt il-generazzjoni li qegħda fir-rebbiegħa tagħha thares lejn il-knisja u tistenna minnha d-dawl biex tagħraf il-Hallieq u s-Sid tagħha.

Anke l-anzjani għonja bl-esperjenza tal-hajja qegħdin hawn jaġgħtuk merħba llum. Komplil saħħahom fil-fidi, fit-tama u fl-imħabba. Żgur ukoll li magħqudin magħna dawk li qegħdin f'darhom jew l-isptar, marbuta ma qiegħ ta' sodda, joffru t-tbatija tagħhom biex tisseddaq il-hidma tiegħek. Jingħaqdu magħna wkoll l-emigranti, min qed isofri xi tbatija, dawk li huma mxejjla b'xi dizabilità, dawk kollha li huma mwahħda ma Kristu msallab.

Haġa waħda u parti sħiha mill-komunità parrokkjali s-Soċjeta' Filarmonika La Stella li sellmitiek dalghodu u wasslitiek hawn fostna. Mal-komunità parrokkjali twieġhek l-apoġġ tagħha, mal-komunità parrokkjali tixtieq l-għajnuna tiegħek, mal-komunità parrokkjali taġgħtik merħba u tawguralek kull ġid. J'Alla lkoll flimkien nkunu komunità li tisma', komunità li taqdi, komunità li tgħix, komunità li xxandar, komunità li titlob, komunità li tikber, u komunità li tiċcelebra.

Ejjew mela nitolbu fuqek Dun Guzepp l-għajnuna ta' Alla l-Missier l-Ibren u l-Ispritu s-Santu fil-bidu tas-servizz tiegħek fi hdan din il-komunità. Lilu li qed iwegħdek li idu tkun dejjem miegħek, Lilu li tissen il-klieħ li ser isahhek ukoll bi driegħu, Lilu li qed iġhidlek illi tieba tiegħu jżommha fuqek għal dejjem u li l-patt tiegħu miegħek jibqa' sħiħ. Lommha f'qalbek u f'moħħok dejjem li jekk il-Mulej ma jibnix id-dar għalxejn jithabtu l-benneja, li jekk il-Mulej ma jħaris il-belt għalxejn jishar l-għassies.

Ejjew flimkien nitolbu fuqek l-għajnuna ta' Omma Marija. Hi l-qaddejjja tal-Mulej per eċċellenza qed tistiednek tkun bħal binha, li ġie biex jaqdi u mhux biex ikun moqdi. Qed tistiednek biex bħalu tmidd idej għall-fardal u tibaxxa tħsel riġlejn dawk ta' madwarek. Hawn jien il-Qaddejjja tal-Mulej ha jsir minni skond kelmtiek. Lomm ukoll lil San Guzepp li ġġib ismu fil-vidiċin tiegħek biex bħalu taqdi lill-Ġesu' fina.

Ejjew flimkien nitolbu fuqek il-protezzjoni ta' San Ġorġ, il-tarka u l-kurazza tagħna. San Ġorġ inti l-istilla kollha dija li dawwalt u saħħart din l-art Għawdxija, kompli ħares din il-komunità parrokkjali li ġġib ismek. San Ġorġ kun ma' Dun Guzepp, kun magħna, kif inti waħdad demmek ma dak tal-Haruf divin, għamel li aħna wkoll nitwahħdu miegħu biex bi Kristu, ma' Kristu, u fi Kristu inmutu għalina nfuśna u għad-dinja, u hekk nirbħu l-kurunu tal-glorja.

"Jien qegħdit il-kuruna fuq ras wieħed qalbieni;
ħtar żaġżuġh u għollejtu fuq il-poplu. . . .
tkun idi dejjem miegħu, . . .
it-tjieba tiegħi nżommha fuq għal dejjem,
u l-patt tiegħi miegħu jibqa' sħiħ."



**Diskors ta' l-Arċipriet il-Ġdid
Mons Ġużeppi Farrugia
fi tmiem il-
Konċelebrazzjoni Solenni
preseduta minn
Mons Isqof Nikol Ġ. Cauchi
li fiha nġhata l-Pussess ta'
Arċipriet, nhar il-Hadd
15 ta' Frar 1998**

Eċċ. Rev.ma Mons. Nikol Cauchi, Isqof t'Għawdex u Dekan ta' din il-Kolleġġjata Urbana,

Wisq Rev. Arċipriet Emeriti Mons. Emanuel Mercieca u Mons. Salv Borg,

Wisq Rev. Sinjuri u Rev. Sinjuri Konċelebranti li miegħi tiffurmuw il-Kapitlu ta' din il-Kolleġġjata Lateranensi u l-Presbyterium ta' din il-Parroċċa xxurtjata bikom..... kif ukoll intom li ġejtu minn Presbyteria u Komunitajiet Reliġjużi oħra u li bil-preżenza meqjuma tagħkom ridtu niċċelebraw din il-liturġija magħna,

Sinjuri mistednin distinti u bħieb speċjali tagħna li bil-preżenza tagħkom ridtu tonorawna u titolbu magħna,

U fuq kollox INTOM, huti Nsara, li flimkien miegħi, u jiena flimkien magħkom, insawru l-Komunità Nisranija tal-Kbir u Għorjuż Martri San Ġorġ f'din il-Belt Victoria: Henjin aħna! Henjin aħna li aħna hawn. Henjin aħna li nistgħu nifirhu bil-Fidi Kattolika tagħna, henjin aħna li aħna mistagħna biha, henjin aħna li illum qed niċċelebrawha. U henjin aħna li qed niċċelebrawha hawn!

Hawn! F'dan l-imbien sa mill-qedem imqaddes minn Alla l-Imbierak bil-preżenza misterjuża tiegħu, bil-Kelma rivelatriċi tiegħu u bl-imhabba

feddejja tiegħu.

Hawn! F'din il-parroċċa li, sa mill-bidu tal-Vanġelu f'pajjiżna, ġabret fi hdanha l-familja Nisranija ta' din il-ġżira biex tkenninha, tharisha, tghallimha, tfarraġha, tmexxiha u tberikha bil-wirt tas-sema.

Hawn! F'din il-Bażilika ta' splendor li ma bħalu, li xxandar is-sebh ta' Alla fil-qdusija tal-magħżulin tiegħu, fil-ġmieł tal-qaddisin tiegħu u fuq kollox fil-glorja tar-rebbieha tiegħu. U fost dawn ir-rebbieha intom tafu f'min teħbirli ruħi!

Iva, hienja intom u hieni jien li ninsab hawn. Hawn fejn jiena, bħal bosta minnkomp, tghallimt niċċelebra l-Hajja Nisranija, ġejt mogħni.bid-don tagħha u nista' nifrah biha.

Tabilhaqq, sa minn ċkuniti ġejt mgħallem inhossni xxurtjat li twelidit u trabbejt fi hdan din il-Komunità Parrokkjali. Nifrah waqt li niftakar dan, u niħded għalih. Imma lum, mal-ferh inżid ir-radd ta' hajr lil Alla, li din il-Komunità Nisranija li fi hdanha u permezz tagħha rċivejt id-don tal-hajja ta' Kristu, ġejt imsejjah biex inserviha bħala ministru ewlieni għaliha ta' l-imhabba divina.

Din il-Komunità Nisranija li fi hdanha u permezz tagħha smajt u tghallimt il-Vanġelu ta' Sidna Gesu' Kristu, ġejt imsejjah, bla ma jisthoqqli, biex inkun għaliha

Xandar ewlieni tal-Verita' Eterna li ddawwal kull verita' oħra tagħna l-bnedmin.

Din il-Komunità Nisranija li magħha mxejt u qed nimxi t-triq tas-Saltna, ġejt imsejjah b'sejha mmeritata, biex inkun ir-ragħaj ewlieni li jiggwidaha fil-mixja tagħha lejn il-merġhat tas-sema fejn jinsab il-ġejjieni tagħna.

Nifrah li jiena iben din il-Komunità Nisranija u nitlob biex bl-interċessjoni ta' l-Immakulata u Mberka l-Verġni Marija u ta' San Ġorġ, inkun ministru, għalliem u ragħaj denn ta' l-imhabba li Alla għandu għaliha.

Inti, Eċċ. Rev.ma, għoġbok tagħzilni u taħtarni biex inkun il-kollaboratur ewlieni tiegħek fi hdan din il-Komunità Parrokkjali, inti li skond is-seċċessjoni apostolika, inti r-Ragħaj il-Kbir tal-Merħia Nisranija f'din il-ġżira. Inwiegħdek mill-ġdid, quddiem dawn huti, u jekk meħtieġ bi twissija għalihom, li jiena ser naghmel hilti sabiex inkun fidil lejn dan l-impenn tiegħi għall-Insara li jgħixu f'din ir-roqġha art li fiha jgħixu l-Insara tal-Parroċċa ta' San Ġorġ.

F'din ir-roqġha art, nafu, jgħixu wkoll l-Insara tal-Parroċċa ġara li għandha lill-Għorjuża Marija Assunta bħala l-Patrna għażiża tagħha. Fostna hawn jinsab preżenti, b'ferh tiegħi, il-Wisq Rev. Mons. Arċipriet tagħna. Jiena u Mons. Arċipriet ser nahdmu flimkien - ma jstax u m'għandux ikun mod iehor - b'risq il-Fidi Nisranija f'din il-Belt, għall-ġid ta' l-erwieħ fdati f'idejna u għall-avanz tal-Knisja f'pajjiżna. Ix-xewqa tiegħi, kif inti meqjum hija fi Kristu diġa' taf, hi li nitgħallmu flimkien, nitolbu flimkien u nahdmu flimkien bla ma nippretendu li nnaqqsu xejn minn dak li aħna rispettivament nemmu li aħna. Dan hu, huti, dan hu li jistenna minna Mons. Isqof, dan hu li jrid Alla minna u



dan hu ta' l-akbar ġid spiritwali ghalina koll.

U intom, huti Nsara, li qiegħdin tisimghuni, kif ukoll intom li m'intomx preżenti: lbqghu ċerti li ser nagħmel hilti għalikom. Intom li diġa' nafkom personalment jew li għadni rrid nitgħallem isimkom, intom li toqgħodu fi djarkom qaçoċċa madwar din il-knisja parrokkjali jew li toqgħodu daqsxejn aktar 'il bogħod fit-territorju parrokkjali ċkeġken tagħha; intom li tinsabu morda fi djarkom, sofferenti jekk mhux ukoll abbandunati; intom li l-enerġija ta' zġhożitkom tagħmilkom bħar-rih li jisfida kull irbit u jisfronda kull mogħdija u li tridu u tixtiequ komprensioni u spazju biex tkunu dak li tixtiequ tkunu intom; intom il-miżżewġin li, minkejja d-diffikultajiet li ma jonqsu qatt, tinsabu kurenti b'xulxin jew, kif qed jiġri f'hafna djar, qed tghixu żmien ta' inkwiet, niket u qtigh il-qalb; intom ikoll lbqghu ċerti li jiena ser nagħmel l-almu tiegħi kollu biex, bil-ghajnuna tal-grazzja, inkun għalikom ragħaj spiritwali skond il-qalb f'Alla.

Intenni! Ftit huma dawk fostkom li nista' ngħajtilhom

b'isimhom. Iftet huma dawk fostkom li dħalt fi djarhom. U terġa', inqas huma dawk fostkom li għandi x-xorti nkun nafkom biex nifrah magħkom fil-ferhat tagħkom, infarragħkom fin-niket tagħkom, ngħinkom fit-toqol tal-hajja tagħkom, inżurkom fil-mard tagħkom.

Imma nwiegħdkom li bil-ghajnuna t'Alla, għad insir nafkom; jekk jogħġobkom tilqgħuni ser niġi fi djarkom, u l-isimijiet tagħkom ser nitgħallimhom.

Hasra li mhux kollha jisimkom Ġorġ u Ġorġa! Kul'hadd xortih fid-dinja! Jiena tabilhaq ferhan b'ismi - isem li jfakkarni f'San Guzepp qaddis setghan u privilegġat, imma li kieku l-ġenituri/parrini żiedu miegħu dak ta' San Ġorġ... Ara, pero' tahsbu li jiena nħossni fqir: għax b'xorti kbira tiegħi (u ta' bosta minnkom li tinsabu hawn, li tghixu f'Malta u Għawdex u emigranti f'pajjiżi oħra) San Ġorġ jekk mhux f'isimna, jinsab b'xorti kbira tagħna, f'qalbna u f'ruhna.

San Ġorġ: Kemm hu sabieh dan ismek u kemm hu kbir! Isem ta' ġmiel. Isem li habbu Alla l-ewwel, u wara li saffieh bil-grazzja tiegħu, ma żammux biss għalih - għall-ġorja tiegħu, iżda

tah ukoll liina biex iżejjinna bih! Isem tal-bierah! Isem tallum! Isem ta' dejjem! Isem tas-sema li ġmielu jsebbah ġenna u fl-istess waqt isem ta' l-art ha jwennes il-qalb tagħna.

Isem li jgħid għeġubijiet. Isem għažiż, kelma li timla l-qalb, misteru li nifhmuh għax tifhmu mħabbitna.

Għall-imhabba tiegħi lej, San Ġorġ, ieqaf miegħi f'dan il-ministeru li qed nagħti bidu għalih. Iva, għall-imhabba tiegħi lej San Ġorġ, għall-imhabba tagħna ikoll lej... imma fuq kolloxx għall-imhabba tiegħek lejna. Diġa doqniha mħabbtek. Sa miż-żminijiet imbiegħda tfarraġna. U nafu li għadha u ser tibqa magħna.

Din hi l-ewwel talba tiegħi lej bħala Arcipriet tal-Komunità Nisranija li hi xxurtjata bil-misteru tiegħek, u din ser tkun it-talba ta' dejjem tiegħi. Ibqa' hobbna San Ġorġ: Ibqa' San Ġorġ hobb il-Knisja ta' Kristu li għalih ċarċart demmek. Ibqa' San Ġorġ, hobb il-ġżira tagħna li fuqha sawwabt il-ġenerożità' tiegħek. Ibqa' San Ġorġ hobb liina, il-Komunità Nisranija li hi sinjuri bik u titgħaxxaq b'ismek.

Ismek, San Ġorġ: il-ġlorja ta' Kristu ... u l-ġlorja tagħna!

Pellegrinagg ^{ietkor}
għal


LOURDES

IL-BELT TAL-MADONNA

Mit-Tnejn 3 ta' Awissu sas-

Sibt 8 ta' Awissu 1998

~ *Baq' ftit postijiet biss* ~



*Imexxi dan il-Pellegrinagg
Mons Salv Borg,
Arcipriet Emeritus*



Tfal li rċievew L-EWWEL TQARBINA fil-Bażilika ta' San Ġorġ – 9 ta' Mejju 1998



■ SUBIEN

Agius Charlon, Apap Matthew, Attard Andrew, Borg Francis Joseph, Borg Matthew, Bugeja Derek, Camilleri Calvin, Caruana Chris, Cassar Christian, Cutajar Michael Josef, Debono Christian, Farrugia Oliver, Farrugia Muscat Michael George, Gauchi Kurt, Grima Ryan Mario, Grima Silvio, Mercieca Edward, Mercieca Ray Charles, Micallef David, Pace Christopher, Saliba Joseph, Saliba Oliver, Schembri Christian, Spiteri Marlon, Theuma Joe Anthony, Vella Warren, Xerri Brendon.

■ BNIET

Agius Philippa, Attard Francesca, Attard Jude, Attard Raissa, Azzopardi Joelene, Borg Dorita, Borg Nicholine, Borg Nicole, Bugeja Charmaine, Busuttill Jennifer, Buttigieg Dorianne, Buttigieg Liliana, Cauchi Charlene, Cini Corinne, Cini Marthese, Curmi Christiana, Debono Stephanie, Ellis Nyam, Farrugia Jessica, Farrugia Taramarie, Gafa' Joelene, Galea Claire, Grech Samara, Portelli Joanna, Saliba Anthea, Saliba Rosemarie, Scicluna Caroline, Tabone Christine, Tabone Marness, Theuma Xerri Marthese



Tfal li rċievew IL-GRIŻMA TA' L-ISQOF fil-Bażilika ta' San Ġorġ – 11 ta' Mejju 1998



■ SUBIEN

Attard Daniel, Attard George Mario, Borg Joseph, Borg Mario, Bowler Daniel, Buttigieg Tonio, Cassar Noah George, Cauchi Jurgen, Cini Antoine, Cordina Keith, Farrugia Jamie, Fenech David Mario, Gafa' Christopher, Galea George, Gatt Jason, Gatt Robert, Gatt Simon, Grech Roderick, Mercieca Mario, Muscat Joseph, Portelli Daniel, Sacco George, Saliba Christopher, Spiteri Charles, Spiteri Clinton, Tabone Joseph, Tabone Michael, Tabone Robert, Theuma Adrian, Vassallo David, Xuereb Steve, Bugeja Michael, Camilleri Matthew, Rodrick Schembri.

■ BNIET

Asciak Elaine, Attard Marilyn, Attard Ramona, Bezzina Roberta, Borg Deborah, Borg Pauline, Buttigieg Leanne, Cacia Anita-Jane, Farrugia Catherine-Joe, Farrugia Olivia, Farrugia Veronica Ann, Fenech Krystie, Gauci Tanya Georgeette, Haber Joscelyn, Mercieca Elena, Mercieca Joanna, Peresso Ylenia, Portelli Anita, Portelli Naomi, Rapa Maureen, Said Amanda, Sacco Maria, Saliba Cynthia, Saliba Lorna, Saliba Miriam, Theuma Miriam, Vella Josianne, Vella Suzanne, Xerri Romina.



Il-Board Editorjali ta' **IL-BELT VICTORIA** jixtieq jirringrazzja lis-Sur Joseph Mizzi ta' **Mizzi Design & Graphic Services** tal-logo ġdid bil-kulur li ddisinja u pproduca ghal din ir-rivista, u li qed jidher ghall-ewwel darba f'din il-harġa speċjali.

